

אליקום צונזער

28 October 1836 – 22 September 1913

| | |
|-----|-----------------------------|
| 2 | דער פאטשטאָווער גלעקעל |
| 6 | שיבת ציון |
| 9 | די סאָכע |
| 13 | המחרשה |
| 17 | דאָס אונשטערבליכע פאָלק – א |
| 21 | דאָס אונשטערבליכע פאָלק – ב |
| 27 | דער ניינצעהנטער יאהרהונדערט |
| 35 | מיינע געפיהלען |
| 42 | עלעגיע לעוואנדא |
| 45 | דאָס ליעד פון אייזענבאהן |
| 49 | רבי יעקב משלם |
| 53 | דאָס גאָלדענע לאַנד |
| 57 | דער אריסטאָקראַט |
| 64 | צו די שטערען |
| 72 | אויף דיין אלטען וועג |
| 78 | די לבנה |
| 81 | נאָך דעם נייעסטען זשורנאַל |
| 85 | די קאָנטראַסטען |
| 91 | משה מיט זיין דור |
| 96 | דער חילוף |
| 103 | דער וועלט־טעאָטער |
| 107 | די פערשיעדענע וועלט |
| 111 | דער צבוע־יאַק |
| 116 | רחל מבכה על בניה |
| 119 | דאָס ליעד פון אויג |
| 122 | די בלום |
| 125 | א בריעף פון דער מוטער ציון |

דער פאָטשטאָווער גלעקעל

(ערב ראש השנה לשנת תרל"ב)

1

אויפ'ן גאָשטשינעץ, דער פאָטשטאָווער גלעקעל קלינגט גאנץ הויך,
בריעף פיהרט אונז דער פאטשטאליאָן
די בריעף זיינען פערזיעגעלט און די סומקע אויך,
פרעהליך, לוסטיג פאָהרט ער אָן.
ווי מען צוטהיילט די בריעף כשורה,
הערט זיך שוין ניס אין שטאָדט,
דער בעקומט א גוטע בשורה,
דער צווייטער אָן אונגליק האָט,
דער בעקומט א ידיעה,
ער האָט געוואונען אין לאָטעריי,
דער צווייטער רייסט שוין קריעה,
גוואלדען און גשריי.
דער נייער יאָהר איז אויך אַקוראַט,
פרעהליך פאָהרט ער אָן מיט זיין פערד און שפאָן,
נאָר די סומקע, איז מיט א פעטשאַט,
גאָט ווייס וואָס איז דאָרטען ניס פאָראָן.

2

איהר יאָהרען! קענט איהר מיר ניט זאָגען דעם אָרט
פון וואנען פליסט אייער שטריינגער טייך?
און וואוהין געהט איהר אלע אַוועק אָט דאָרט?
אַ שרעק נעהמט אָן צו בעטראכטען אייך!
די צייט ווערט אלט מיט יאָהרען,
און די אייביגקייט איז רק יונג,
אַקאָרשט איז דער יאָהר אוועקגעפאָהרען,
דער צווייטער ניט שוין א שפרונג.
צי א גוטען טאָג, צי א שלעכטען,
צי עס טונקעלט מיר, צי עס שיינט,
אבי דער היינט ווערט א נעכטען
און דער מאָרגען ווערט א היינט.
די זייגערס רק,
זיי קלאפען טאַק,
דאָס גיט מען אונז א וואונק, אז דער לעכען פליהט,
דער פאָטשטאליאָן
זאָגט אונז אָן:

ברידער! די צייט איז קורץ, פערטראכט זיך ניט!

3

איהר יאָהרען! ווי שטריינג איהר שטראמט, ווי שטארק
איהר פליעסט!
איהר שלעפט נאָך מיט זיך וואָס איהר טרעפט אָן,
און גאנצע דורות איהר פערפלייצט, פערגיעסט,
און פאלט מיט זיי אריין אין תהום,
איהר פערפלייצט אזעלכע דורות
וואָס קינסטליך געווען געמעלט,
און אויף זייער בית הקברות
פערבויט איהר א נייע וועלט.
נייע מענשען פרייע
חכמים און גרויסע לייט,
באלד ווערען אייך אלט די נייע,
מאַכט איהר מיט זיי אויך א בייט!
מיר שלאָגען פאַליעס
אין אייערע כוואַליעס,
און איהר רייסט זיי אויס און טראָגט זיי אוועק,
דעם אלטען דור
פערפלייצט איהר גאָר -
גוואלד, דער נייער דור שטעהט אויך אין שרעק!

4

וואו זיינען די מענשען פון א דור צוריק?
וואו איז זייער שטאַלץ און הערליכקייט?
וואו איז זייער קלוגער אויגענבליק?
פערפלייצט, פערשטראמט האָט אלץ די צייט.
דער האָט א קרוין געוואונען,
דער האָט פערוויסט פיעל שטעדט,
דער האָט אינזלען געפונען,
דער א קינסטלער, דער א פאַעט;
דער בעטראבט די גרויס פון די זון,
דער האָט די גאָטהייט דערקאַנט-
וואָס האָבען זיי זעצט דערפון,
אַז עס ווערט זייער נאָמען דערמאַנט?
און ווער קען דערמאַנען
די העלדען מיליאָנען,

וואָס די צייט פּערשיט שוין לאַנג אויפ'ן קבר דעם שטיין;
דער נאָמען מיט די ספרים
איז מיט זיי אין די קברים,
און מיט אונז וועט זי זיך אויך בעסער ניט בעגעהן.

5

אַ דו ערד, ווי גרויס זיינען דייע מיסטערווערק
דו צוקייסט אונז אלעמען אונטער דייע ציין
מאכסט גראַז פון מענשען, און מעטאל פון בערג
און דו בלייבסט אייביג אין דיין פארעם שטיין
דו נעהמסט א מענשען א ריידער,
אריין דאָרט אין דיין מאשין,
דו באציהסט איהם מיט נייע קליידער
און עס געהט גאָר ארויס א בין.
דער בין לעבט אויס די יאָהרען,
גיסטו איהם צו א כעמישען עסענס
און פון בין ווערט א קאָרן
און פון קאָרן איבער דאָס ניי א מענש.
און ווען איך פארגעס
ווען איך עס
פילייבט איז די ברויט די מאַרד פון מיין פערשטארבענע קינד
און מיין פלייש און ביין איז די קייטען פון דער וועלט אליין,
און ווער ווייס וויפיעל וועלטען לעב איך שוין ביז אַצינד.

6

וויפיעל מאָל האָט שוין די ערד געביטען איהר הויט
פערטרונקען און פערשאַטען א גאנצע וועלט,
און פון אויבען א צווייטען מאָל א וועלט פערבוית,
און די פערגאנגענהייט פון אונז פערשטעלט.
זעהט מען דען היינט די חיות,
אזעלכע ווי אין דער ערד מיר זעהען,-
דאָס דיענט אונז נאָר פאר ראיות,
עס איז אן אנדער וועלט געווען
ווי גרויס איז זייערע ביינער
אַ פויגעל גרויס ווי א פערד,
געפאָרמירט אין שווארצע שטיינער
מיילען טיעף אין דער ערד.
פון די סעקונדען,

ווערען שטונדען,
טעג און יאָהרען און דורות האָט גיך געפעהלט,
די ערד דערהיצט,
און פייער שפריצט,
- אראָפּ! - און בויט פון אויבען א נייע וועלט.

7

דו נייער גאסט! דו תיו ריש למד בית
ווייז מיר די סומקע, וואָס דו פיהרסט מיט,
אויב גוטס, טאָ מאך זשע גיכער די סומקע לויז;
אויב שלעכטס, איז גלייכער עפען ניט;
דען דער תיו ריש למד אלף,
לויטער צרות זאָט,
געקוילעט מיט זיין חלף
פיעל קינדער איך האָב געהאט.
איך ענטלויף, שוין עטוואס פרייער,
איך ווער שוין אין מינסק א גר,
און ער מיט זיין קויל און פייער
דער יאָגט מיר נאָך ביז אהער.
דו נייער יאָהר,
דיר בעט איך נאָר,
זיי כאָטש דו ניט שלעכט אזוי ווי ער,
אין דיין פליגעל שוין
ברענג וואָס גוטס,
טרייסט, און זאָג מיר שוין: "וויש אָפּ דיין טרער!"
1871

שיבת ציון

שאי סביב עיניך וראי כלם נקבצו באו לך וכו'.
(ישעיה מ"ט י"ח)

1

וואס זעה איך דורך די שויבען? -
עס פליהען אָן ווי טויבען,
מיין יוסף, מיין בנימין, קלאפען אין מיין טהיר!
אך, הימעל גאָט, די וואונדער!
איך זעה דאָך מיינע קינדער,
די ליעבסטע, די טרייעסטע, קומען אָן צו מיר!
אָוועק אזוי פיעל יאָהרען
געמיינט איך בין פערלאָרען,
אן אלמנה, א פערוויסטע, - ליידג ביי מיין טיש ...
מיט אייך ווי איז געגאנגען,
צייט מען האָט אייך געפאנגען?
וואָס מאכט יהודה און אפרים? - גיט מיר א גערוס!

2

אויף גאָט נימ ליאַרעמט, קינדער!
אָט דאָס איז גאָטעס וואונדער:
די פינסטערניס ווערט שטארקער איידער עס ווערט טאָג!
ביי דער ערשטער גאולה,
איז דאָס אויך געווען די פעולה:
דער לאָסט צולעצט ווערט גרעסער, אז משה שרייט
מיט קלאָג.
מען איז אייך דן לחבוה,
און דאָס איז גראָד א טובה,
איהר זאָלט בויען אייער צענטער, דריקט מען אייך
מיט נויט.
וואָלט מען אייך ניט טרייבען
וואָלט איהר דאָרט פערבלייבען
און אייער בונד און נאַציאָנאַלאָסט בלייבט דאָך
אונגעבויט!

3

"וואָס האָט עס פאר א פנים?"

עס לאכען מיינע שונאים,
אז עטליכע קליינע אינגלאך טרעטען אן מיין פאל,
צי קען מען זיי דען טרויען?
צי וועלען, זיי דען בויען
מיין גלאנץ און מיין מלוכה, ווי עס איז געווען אמאל?"
ניין! - דאָס מוזט איהר פּערגלייכען,
צו די גרעסטע טייכען,
פאנגען זיך אָן ווי א שנרעל, פון א קליינעס קוואל;
עס פאלען איהר צו שטראָמען,
ביז עס שטייגט איהר נאָמען,
און אויף איהר די מאסטען מיט די זעגלען גלענצען
איבעראל!

4

אהער קומט יענע יאהרען!
איך בין יונג געוואָרען!
איך ווארץ אראָפּ מיין טרויער, אהער מיין זיידען
קלייד! ...
פול ווערט מיין הויז וויעדער,
עס הויבט דאָס הארץ, די גליעדער,
פיעל פון מיינע קינדער פאָהרען אָן מיט פרייד!
פון שמחה טרעהרען פליסען,
לאָזט מיך האלדזען, קושען,
רוהט איך אויס ביי מיר די ביינער, מיינע
הערצענס-געסט!
איהר וועט ביי מיר קריגען,
אלע פּערגעניגען,
איהר וועט ניט וויסען פּרעמדע טישען, נאָר די
מוטערס קעסט.

5

אָט דיעזע יונגע מענשען,
וועט די וועלט זיי בענשען,
פּערלאָזען הייזער, גיטער, גלאנץ און גליק און פּראל;
מענשען געשטודירטע,
הויך ציוויליזירטע,

ווילען זיין קרבנות פאר דעם גאנצען כלל! ...
זיי האָבען זיך בעשלאָסען,
אויף אלערליי פּערדראָסען,
נאַר אָפּצואוואַרפען אלע שטיינער וואָס ליגען אויפ'ן
וועג ...
צו ליידען שוועריגקייטען,
ווי אין עזרא'ס צייטען,
און זייער נאָמען בלייבט ווי עזרא'ס ביז די לעצטע טעג!

די סאָכע

כנען בידו מאזני מרמה לעשק אהב וגו'
עוד אשיבך באהלים בימי מועד.
(הושע י"ב ח' י')

1

אין סאָכע,
ליגט די מזל ברכה,
דער וואהרער גליק פון לעבען,
קיין זאך מיר ניט פעהלט,
עס קומט דער פריהמארגען,
איך דארף ניט לייהען, באַרגען,
דער מוח דארף ניט זאָרגען,
אויף טאָג הוצאות געלט,
ס'איז אָנגעגרייט אויף ווינטער,
אַ זאסיק א געזונטער,
איך זייה איך שנייד גאנץ מונטער,
פריי אין גאָטעס וועלט.

2

פון רייכען,
ווער קען זיך צו מיר גלייכען,
ווער לעבט רוהיג, גליקליך,
ווי איך, בויער אין פעלד.
גיט נאָר גאָט דעם רעגען,
פיהל איך גליק און זעגען,
איך פיהר שוין סנאָפעס־וועגען,
חיונה פאר דער וועלט,
איך טהו לייט ערנעהרען,
מאַרק־לייט און שפייכלערען;
שיעפערס, קאָמיסיאָנערען,
און כשר איז מיין געלט.

3

פון מאָדעס,
האָב איך קיין הכבדות,

ווי אין שטאָט פּערלעבט מען
מעהר פּיעל מען פּערדינט,
א שטרוי־הוט און א סוויטע,
טראָג איך אָפּ א שמיטה,
און מיט די זעלבע שיטה,
פּיהרט זיך מיין געזינט.
דער סערפּ איז מיין קאסירער,
דער האָן - מיין רעפּוטירער,
די זון איז מיין צייט־פּיהרער,
מיין פּעכער איז דער ווינט.

4

דער קרעמער,
מוז באַרגען יעדען נעהמער,
און מוז נאָך קאָנקורירען,
און לייזט אויף פינף פּראָצענט,
פון וועקסלאַך, טערמינען,
דאָרט דער מאַרך, דער זינען,
איןקראָם קען ער געפּינען,
"נשאַר" פּול די ווענט;
איך דארף ניט קאָנקורירען,
קיין וועקסלען רעגולירען,
קיין בוך פון חובות פּיהרען,
מיין באַנק איז די הענט!

5

דער שיינקער,
מוז דולדען יעדען שווינקער,
פאר יעדען וורעד און שיכור,
פאלט די דמים איין:
פּונאַקציז - די אגענטען,
די טייערע פּאטענטען,
אַז א סענט א צעהנטען,
קומט אין טאַש אריין;
איך בין פון אַלץ א פּרייער,
אַ בילעט קאָסט מיר קיין דרייער,
דער סנאַפּ וואָס קומט אין שיייער,

בלייבט אין גאנצען מיין.

6

מיין דאָמע,
ברויכט ניט קיינע אָמע,
קיין הויז־מיידעל, קיין באָנע,
קיין פרעסער אויפן קארק!
זי דארף קיין הוט, קיין פצדער,
שפאָצירט ניט אין די סעדער,
פאָהרט ניט אין די בעדער, -
ליבערשט פרייטאָג צום מאַרק;
קיין פּוץ קיין פארמאסקירטען,
אליין אי אַם, אי ווירטהין,
און איז געזונט און שטארק!

7

מיט יאָהרען,
מיר ווערט א קינד געבאָרען,
ווערט גרעסער מיין הכנסה,
איך קויף צו - ערר א שטיק! -
אין שטאָט א קינד וואָס מעהרער,
ווערט דעם פאָטער שווערער,
ער מוז זיין א דערנעהרער, -
אויפ'ן האלז א שטריק;
ביי מיר עס וואקסען קינדער,
ווערט מיין ארבייט גרינגער,
און יעדערער בעזונדער,
איז פאר מיר א גליק!

8

מיין מיידעל,
נעה איך א פּראָסט קליידעל,
און טהו מיט איהר א שידוך,
אַהן ציערונג, אָהן נדן! -
זעהט אין שטאָט די כלה'ס,
שטעלען פּראָסט בדלות,

ראַמט פֿון שטוב אויס אלעס
וואָס נאָר איז פאַראַן! -
מיר איז לייכט צו קריגען,
א חתן גראד א היגען,
און גיב נדן צוויי ציעגען,
און לעבט גליקליך פאר דעם מאן!

9

בענשען,
זאָל נאָר גאָט די מענשען;
וועלכע שטיצען ציון,
צוריק דאָס לאנד בענייט!
בענש נאָר גאָט די ריצער,
די קאָלאָניען באשיצער,
די ארבייטער שטיצער, -
די זרובבלס פון דער צייט!
ווען פון די קאָלאָניען,
וועט ווערען מיליאָנען,
ווען ציון ערשט דערמאָנען,
אָט דיעזע גרויסע לייט!

המחרשה

אשר יושר בפי אכרי ארץ הקדושה

1

המחרשה

היא אבן הראשה

לחיי שלות השקט

בלי מחסור לגו;

בקר כי אשכימה

נפשי לא תהימה

ממחסור, מלוה, כלמה

ודאגה בלב,

בגרני כבר הוכנה

תבואה לכל השנה

אזרע אקצור ברננה

חפשי ושלו.

2

אשאלה:

מי מרמי המעלה

יחיה חיי שלוה

כמוני היום?

אם תמטר אדמתי

אז נמלאה ברכתי

אשביר את תבואתי

ולתבל פדיום,

ורבים ביד עמלה

בלחם אנהלה

כספי נקי מגזלה

ואתהלכה בתום.

3

זרות

לי כל מותרות
אשר ההוצאה
מרבה על השבח;
מגבעתי ושמלתי
די לי לשמטתי
ורחוקה גם רעיתי
ממנהגי כרך,
המגל הוא משבירי
התרנגול מעירי
השמש שעון־קירי
ומנשבי - רוח צח.

4

הסוחר
בהקפה מוכר
והתחרות תצקנו
למכור עוד בזול,
משלומי שטרות
ישבע רבות צרות
וחנותו - מלאה קברות
מכל פגר נבול,
לא אדע כל התחרות
יום שלום יום עברות
ידי שני אוצרות.
המספיקים לי כל.

5

אי צולח
בעל המרזח
כל שכור ריק ופוחז
ישנה פניו ככרום,
המסים הקשים
לימים לחדשים
ומלשינות ולחשים
עדי לא יוכל קום;

סחורתי היא טהורה
לא אוביל שי למורא
לי אשר אקצורה
לא אשחד מאום.

6

רעיתי
איננה בשרתי
המרבה בשפחות
ומבלה חנס הון,
היא תבוז מעדנים
ולשוה בגנים;
ולשוקי זמנים
תסע באי־קלון,
אופה ומבשלת
מנקה ומגדלת
ועדר מנהלת
וחסונה כאלון.

7

כי יולד
בן לי עלי חלד
יגדל אשרי כפלים
כי נולד עוזר לי,
לבן כרך כי נספתה
נפש אשר עשה
תהי לו למעמסה
ולאסון פלילי;
כל ילד מילדי
עובד מעבדי
יגדיל מעשי ידי
וירחיב את גבולי.

8

לבתי
די לה שלמה בתתי
ובלי מהר ומתן
דוד בכפר אמצא,
בן כרך כי ישיא בתו
מעט לה הנדן בתתו
כי תקח כל אשר אתו
וכעלוקה תמצה.
נקל לאיש כמוני
לבחור, חתן ממעוני
ולמתן עז מצאני
ובו אשרה תמצא.

9

אלהינו
יברך נדיבינו
המניחים אבן פנה
לתחית ישראל,
כל בונה חרבותינו
כל תומך אכרינו
כל לציון אמנו
מושיע וגואל,
וכי אלה הכפרים
יהיו לערים
אָז על נסה תרים
זרבבלים האל.

דאָס אונשטערבליכע פּאָלק

1

צום וואונדער שטעהען אין מצרים די פיראמידען,
אייביגע מאָנומענטען אויסגעשטעלט;
אַבער משה האָט דאן פאַרמירט א פּאָלק אידען,
אַ לעבעדיגע פיראַמידע אויף דער וועלט,
נאַציאָנען בליהען פאר זיינע אויגען,
שטייגען הויך אין דעם גרעסטען פלאַך;
און ווי פוך, ווי רויך ווערען זיי צופלויגען,
און ער שטעהט פעסט פיערטהאלבען טויזענד יאָהר!
ווי זיין סוכה'לע אויף איהר שוואכע שטעלע,
וואָס שטעהט זיך צו א ווענטעל צוגעקלעפט,
און זי לאכט אויס די גרעסטע ציטאַדעלע,
דען זי האָט אייביג זיי איבערגעלעבט.
ענדליך וועט די בוימעל ארויפשווימען פון אויבען,
צולעצט בלייבט גילטיג זיין וואָרט, און זיין שטים,
דען ער בלייבט אייביג, פונקט ווי זיין גלויבען,
ווי זיין גאָט, וואָס ער גלויבט אין איהם.

2

יעדעס פּאָלק האָט זיך איהרע דריי פעריאָדען,
איהר יוגענד, איהר מיטעל און איהר עלטער צייט;
דאן ווערט פערמאכט אויף אייביג איהרע לאַדען,
און זי פערגעהט שוין אין איהר עוויגקייט.
די דריי פעריאָדען געהט אויך דער איד אריבער,
פונקט ווי א מענש, פונקט ווי א נאַציאָן;
נאָר צו זיין עלטער טרייסעלט איהם דורך א פיבער
און דאן קומט איהם זיין יוגענד ווידער אָן.
ווי דער קערענדעל, וואָס ווערט אין דער ערד בעהאלטען,
אזוי צופוילט דער איד אויך אויף דער וועלט;
, - אלטענאָר פלוצלונג שפּראַצט א יונגער דור פון
קנאַספען בליהען, ווי עס לאַזט נאָר אַפּ די קעלט.
זיין לעבען איז געוועקסעלט, מיט דערניעדער און
דערהויבען, -
נאָכ'ן ווינטער קומט שטענדיג זיין פרייהלינג צו איהם,

בכּן בלייבט ער אייביג, פונקט ווי זיין גלויבען
ווי זיין גאָט, וואָס ער גלויבט אין איהם.

3

ער איז געבויט ער זאל אייביג קענען עקזיסטירען;
ער זאָל ניט אונטערגעהן ווי די פעלקער אלערליי;
נאָר עס קען דאָך טרעפען אז ער וועט זיך אסימילירען
דאן מוז ער שטארבען גלייך מיט זיי.
דרום האָט מען א שנאה אריין געגעבען,
וואָס דאָס איז פאר זיין אייביגקייט א גליק;
אַז, ווי ער וויל מיט זיי צוזאמען לעבען,
שטויסט מען איהם מיט שנאה אָפּ צוריק.
ווי ער וויל מיט די שכנים זיך פּערגלייכען,
עסט און טרינקט צוזאמען ביי איין טיש,
נעהמען באלד די שכנים איהם אויסווייכען
ווי ר' עקיבא'ס משל' פון פוקס מיט די פיש.
זיין היסטאָריע איז וואונדערבאר, איהר פיהרט
א האנד פון אויבען,
קיין פרעמדע בלוט זאָל זיך ניט צומישען אין איהם,
בכּן בלייבט ער אייביג, פונקט ווי זיין גלויבען
ווי זיין גאָט, וואָס ער גלויבט אין איהם.

4

אַבער ווען די שכנים טראָגען אויף איהם א שנאה,
טאָ ווי וועט ער קענען צווישען זיי באשטעהן;
מען וועט דאָך איהם מיט געזעץ פארצאמען זיין חיונה,
דאן קען ער פון הונגער גיך אויסגעהן.
דרום האָט מען אין איהם אריין געגעבען
אַ קראפט, וואו ער שפייזע־שטאָף געפינט.
אז מען פארצאמט איהם אלע מיטעלס לעבען,
זוכט ער זיך זיין שפייז־מיטעל פון ווינט.
מען זאָל איהם קיין שטעלע און קיין ערד ניט געבען,
דאָך זוכט ער זיך א פרנסה אויס.
און צאָהלט אין שול, און פאר זיין זוהן א רבי'ן,
און זיין טאָכטער געהט נאָך שבת שעהן ארויס.
אַן אנדער פאָלק וואָלט פון הונגער אויסגעהן אָדער
אין וועלדער רויבען, -

און ער שפייזט זיך דורך ווען דער מויל-שלאָס הענגט
אויף איהם.

בכּן בלייבט ער אייביג פּונקט ווי זיין גלויבען,
ווי זיין גאָט וואָס ער גלויבט אין איהם!

5

אַבער ווען די פעלקער טראָגען אויף איהם א שנאה
און ער איז מוטהלאָז, גאָר אָהן קראפט און מאַכט,
דאָן קען דאָך טרעפען אַמאָל אין א מדינה
אַ בעפּאַל און פארניכטען איהם אין איין נאכט.
דרום אויף זיין געשיכטע ליגט די פליכטען,
אַז דער איד מוז זיין צוואוואָרפען איבעראל,
אז אויב עס טרעפט מען וויל א פּרט פערניכטען,
בלייבט דאָך אויף דער גאַנצער וועלט דער פּלל.
פיעל מאָל האָט מען א גליעד איהם אָפּגעשניטען,
דאָך האָט פון זיין צאָהל ניעמאלס געפעהלט;
אַ קליין וויילע האָט ער שמערצען געליטען,
זיין עקזיסטענץ מוז בלייבען אויף דער וועלט.
אַ הייליגע שפּראך איז איהם געגעבען פון אויבען,
פאר די צוואוואָרפענע גליעדער איין שפּראך
און איין שטים,
בכּן בלייבט ער אייביג, פּונקט ווי זיין גלויבען,
ווי זיין גאָט, וואָס ער גלויבט אין איהם!

6

ווייל ער מוז וואוינען אין אלערליי אקלימען,
מוז שטענדיג זוכען פאר זיך אן אנדער אָרט,
האָט מען איהם געבויט אז ער זאל קענען שטימען
מיט יעדער לופט וואו ער בעזעצעט זיך דאָרט. -
יעדעס פּאַלק וואו עס ווערט געבאָרען,
דאָרט מוז עס זיין אייביגע יאָהר;
בייט זי ערטער ווערט זי גיך פארלאָרען,
אַז פיעל דערציהט זי ביז צום פערטען דור.
דאָס האָבען שוין בעשלאָסען פּראָפעסאָרען,
אַז דערמיט איז דער איד איינער אויף דער וועלט,
אַז וואו ער קומט איז ער דאָרט ווי געבאָרען,

אין די גרעסטע היץ, צו אין די גרעסטע קעלט.
די זעלטענע מתנה איז איהם געגעבען פון אויבען
ער זאל קענען שטימען מיט יעדען אקלים,
בכך בלייבט ער אייביג, פונקט ווי זיין גלויבען
ווי זיין גאָט וואָס ער גלויבט אין איהם.

דאָס אונשטערבליכע פּאָלק צווייטער טהייל

1

טאָ וואָס זעה איך דיר, מיין פּאָלק אידען,
דו ביזט אראָפּ פון מוטה,
קענסט זיך ניט ענטשידען,
וואָס מיט דיר זיך איצטער טהוט.
דו זעהסט:
מען פרעסט,
מען פיהרט מיט דיר צו שטרענג;
מען דריקט,
מען שטיקט,
מען שפּאַרט דיר אָן צו ענג.
האַסט געהאַפט: די ציוויליזאציע
וועט שטילען דיין געשריי,
דערקענען וועט יעדע נאַציע
אַז דו ביסט גלייך מיט זיי;
דער פּערשטאַנד
אין לאנד
וועט שטייגען זעהר הויך, -
און – "גלייך
מיט אייך,
האַב איך מיין רעכטע אויך."
לסוף, - ווען אייראָפּא איז געבילדעט,
ס'קלינגט די וועלט מיט איהר,
ווערט זי פּלוצלונג אזוי פּערווילדעט,
און שטעהט אויף געגען דיר.

2

דו האָסט אן אלטע עצה,
אין לייד וואָס דו זאָלסט טהאָן,
בויגסט נאָר איין, די פלייצע
ווען כּוואַליעס קומען אָן.
די וועל
וועט שנעל

אויף דיר אריבער געהן;
בויג אויף
דיין גוף
בלייבסטו ווידער שטעהן.
דאָס איז דיין רפואה
וואָס דאָקטאר-תלמוד הייסט:
אין צרות א ישועה,
אין פינסטערניס א טרייסט.
אַבער דערצו
מוזטו
גלויביג זיין ביז גאָר,
און א בליק
צוריק
דיין געשיכטע וויסען קלאָר.
אַבער צייט דו לאַזט דיין גלויבען,
דיין היסטאָריע ווייסטו ניט,
ווערט דיר דונקעל אין די שויבען
און דאָס האַרץ פּערוויסט.

3

דער ערשטער פון דיין אומה
האָט גערייזט פון שטאָט צו שטאָט,
געלערענט מענשען קרומע
צו גלויבען אין איין גאָט.
דער אסענץ
פון מענש
האָט ער דיר דאן געשטעלט;
און געשעצט,
צו לעצט
בלייבסטו אויף דער וועלט.
דו ביזט זייער זיידע
זיי וואקסען אין דיין שויס,
די צוויי רעליגיעס, ביידע
שטאַמען פון דיר ארויס.
מיט דער צייט
וועלן לייט
בערעכענען ביי זיך:

ווי שלעכט,
אומרעכט
מען האָט בעהאנדעלט דין;
ווי דו ביסט געווען א קרבן
פאר זייער שווערמעריי,
און וואָס דו ביסט עטוואָס פּערדאָרבען
ליגט די שולד אין זיי.

4

ווען כּשדים און מצרים
פּעראכטען דיר דיין ווערטה,
ווען בבל און פרסים
שטירצען דיר צו דר'ערד;
ווען רוים
האָט שוין
דיין טעמפעל אויך פּערברענט;
דיין גייסט,
דיין דרייסט
האָט מען דריקען ניט געקענט.
עס קומען השמונאים
פּערפּעסטען דיין נאציאָן,
עס שטעהען אויף תנאים
פּערשטייפט דיין רעליגיאָן.
קיין קויל,
פיסטויל, -
פּערשוואכט ניט דיין געפיהל.
דו לעבסט
און שטרעבסט
צו דיין גרויסען ציעל.
מעגסט מיט פרייד די קניפלעך צעהלע
פון דיין לעבענס שטריק,
אז די וואָס שיסען אין דיר קוילען,
שפּרינגט זיי אָפּ צוריק.

5

ווי די אידענע נעהמט פּאַלייען

די שבת־גאָגעלאַך,
עס פליהט ארויס די קלייען
די קערנער בלייבען דאָך.
עס דרעהט,
עס וועהט,
עס פאלט ארויף, אַראָפּ.
דעם שערסט
פון גערשט
אַן דער זייט פאלט עס אָפּ.
אַז דער איד נעהמט זיך די מאָדע
די שכנים נאָך צוגעהן,
קומט באלד א פּעריאַדע
וואָס טרייסעלט און מאכט ריין.
די ברוד
פון יוד
פון מולטער ווארפט ארויס;
דער גריץ,
דער ניץ
פאלט צוריק אין שויס.
שווער מיין פאָלק איז דיר די וויילע,
ליידסט און ווערסט פּערשלאפט,
דערפאר די זריעה ווערט ניט קאליע
בלייבסט רק דויערהאפט.

6

און דאָס וואָס ווערט פּערשפּרונגען
פון מולטערל אויף דר'ערד,
איז דערפון געדרונגען
אַז דאָס האָט שוין קיין ווערטה.
ווער פיין,
מעג זיין
אין גרעסטען אומגליק,
עס ברומט
און קומט
אין מולטערל צוריק.
אַז ס'טרעפט איינס פון מיליאָנען
אַ קערענדעל פאלט אַראָפּ,

מעגט איהר זיכער בעקאָנען,
אז ווייט פליהט ער ניט אָפּ,
פון נויט,
פאר ברויט
האָט ער דאָס געטהאָן,
טהוט גוטס,
בריינגט נויץ
זיין אלטע נאציאָן.
איהר זאָלט זיין נאָמען ניט בערויבען,
ער איז פון אונז א גליד.
ער קען זיין אין אן אנדער גלויבען,
דאָך בלייבט ער אַ ייד!

7

טאָ זיִיִ־זשע מיין פאָלק מונטער,
לאָז ניט אָפּ די וואָג,
די נאכט געהט באלד ארונטער,
עס קומט דיר אָן דיין טאָג.
עס בייט
צי צייט
זי שטעהט ניט אויף איין שטעל;
נאָך לייד
קומט פרייד
און שיינט דיר ווידער העל.
אין דיין גליק, דער גרעסטער,
האָט א המן ניט געפעהלט,
און באלד שיינט אויף א אסתר
וואָס מאכט דיר פריי דיין וועלט.
זיין סוף,
זיין שטראָף
בעקומט דיעזער אויך.
און דו
האָסט רוה
און שטייגסט ווי מרדכי הויך.
ווען פון המן'ס פאלען בלעטער,
עס ווארפט זיי הער און הין,
פירכטעסט דו ניט פאר שלעכט־וועטער

דו בלייבסט אייביג גריין!

דער ניינצעהנטער יאהרהונדערט

1

פון אזיע אין אייראָפּא בין איך אין אַן אכסניא פארקראַכען,
האַב זיך אויסגעמאַשטשעט, שלאָפען, אין א שמאַלען
קאַרידאָר;

צו קאַפען אמונה, אונטער'ן זייט בטחון,
און האָב אָפּגעדרעמעלט זיבעצעהן הונדערט יאָהר. -
האַרט און קאלט, צוניופּגעקאַרטשעט אין איינעם,
נאָר דער שלאָף מאכט פּערגעסען גליק און אסטראָג,
כ'האַב אין שלאָף ניט געשפּירט מיין שטאַנד
דעם געמיינעם,

פּלוצלונג מען שרייט: "שטעה אויף! עס איז טאָג!"
פריינד פון אלע עקען

האַבען מיר גענומען וועקען,

מאספּים און החלוץ

און בכורי עתים,

מענדעלזאָהנ'ס קאַמפּאַניע מיט;

דער "תּעודה" מיט א האמער

שטעהט און קלאפט אין קאמער,

יש"ר, רעגינא, ערטער,

לעטעריס, לוצאַטאַ,

זינגען מיר א מאָרגענס ליעד.

זיי פּלעגען דאמאָלס זאָגען:

- "עס הויבט שוין אָן צו טאָגען,

אלע אורחים

זיינען אויפגעשטאַנען,

זיי וואַרטען נאָר אויף דיר מיט טיי".

- "זעה, אלע נאַציאָנען

ווילן דיר פריינדליך קאָנען,

זיי נאָר ניט פּערווילדעט,

גלייך מיט זיי געבילדעט,

האַסטו רעכטע גלייך מיט זיי.

טאָ זאָל שוין דיין שלאָף

נעמען א סוף,

גיב נאָר א קוק צום הימעל ארויף!

וואָס ליעגסטו אין שמוץ,

נעהם זיך צו נוץ,
עס איז גרויסער טאָג, ישראל שטעה אויף!"

2

איך האָב אויסגעריבען די אויגען, בעטראכט גלייך
דעם הימעל,
עס האָט מיר געדוכט, אז מען זעהט שוין א שייך,
פון טעלעגראפען, פון באהנען איז אין אייראָפּא א
טומעל,
די גאנצע פּאָליטיק שיינט פיינער צו זיין. -
רוים די פאנאטיטשקע, מיט איהר דעה די ברייטע,
האָט איהר אייראָפּא געלעגט ביי איטאַליען אין זאַלאָג,
נאפּאַלעאַן דער ערשטער, האָט שוין לאנג געמאכט
פליטה,
איבעראל הומאניזם, - עס איז שויןבאלד טאָג .
באלד זיך איינגעוואשען
מיט זייף פון בילדונגס־קלאסען,
מיט צוויי ראבינער שולען -
און מיט גימנאזיום
בילדונג, עקסטרא פּאַרווערטס געהט - .
די זשופיצע מיט די האַקען,
די דעליע מיט די שטראַקען;
אַראָפּ די אלטע שמאטעס,
איך בין אויס פּאַנאַטיש;
אייראָפעאיש אויסגעקליידט. -
איך האָב שוין אויך יוריסטען,
דאָקטוירים און ארטיסטען,
כודאַזשניקעס די גרעסטע,
רעכענער די בעסטע
און מאגיסטערס אָהן א סוף. -
דער "לאָמפ" וואָס ברענט אין ווינקעל,
פערדרעהט, געמאכט איהם טונקעל;
וואָס נוצט דער לאָמפּ פון גלויבען,
בשעת די זון שיינט אויבען?
ווי קומט עס צו א פּילאַזאַף?
דעם תלמוד פּערהאסט,
די פּרייהייט פּער'קנס'ט,

פאר פרייהייט געגעבען דעם גייסט מיט דעם גוף.
און צייטונגען פול,
מאכען מיר דול:
"עס איז גרויסער טאָג, ישראל שטעה אויף!"

3

ווארטענדיג אויפ'ן פריהמאָרגען, געהט אָפּ א האלבער
יאהרהונדערט,
איך וואנדעל אין דער פינסטער, געקוועלט און געפלאָגט!
אויף מיינע פריינד די וועקער, ווער איך שטארק
פערואונדערט,
וואו איז דאָס דער טאָג, וואָס זיי האָבען געזאָגט? -
שוואַרצע וואַלקענס, געדיכטע שטיקער אלע,
אין שוידערהאפטע פאַרמעס, איך געה שיער אראָפּ
פון זין!
די שוועבט מיט עלילת־דם, די מיט א "קניג־קאָהאַלע",
און דאָ ציהען זיך שטיקער צו רומעניען אהין! -
פון גרויסע שרעק און קומער
געה איך צוריק אין צימער,
איך הער קיין שאַשק, קיין מינדסטער, -
נאָר דורך חושך, פינסטער...
פאַלען פאַל איך וואו איך טרעט!
איך בלאַנדזשע צו די געסטע,
איך הער נאָר כראָפען פעסטע,
איך פרואוו דעם דיענער(ביסמארק) וועקען,
קריג איך מיט א שטעקען,
ער האָט מיר גלייך דעם קאָפּ געפלעט.
עס האָט מיך באלד פערדראָסען,
וואָס איך האָב דעם לאַמפּ פערלאָשען,
וואָלט דער לאַמפּ נאָך ברענען,
וואָלט איך לעזען קענען,
וואָלט דערווייל פערגעסען נויט. -
אמונה האָב איך פערטריבען,
אין פינסטערניס געבליבען;
ווען זי לייכט אין הערצען,
ווערט לייכט אלע שמערצען,
פעהלט זי - איז ערגער ווי דער טויט!

אומזיסט וואָס איך האָף
אויף דעם זיסען שלאָף,
קיינ מינוט קען איך האלטען די אויגען פערמאכט- .
איך טרעף שוין ניט גאָר
צו מיין קאָרידאָר!
אָך, ווי איבעל, ווי סקוטשנע, ווי לאנג איז די נאכט!

4

דער זעלביגער דיענער, וואָס איך האָב פון איהם
דעם קלאפ געקראָגען,
האָט אויפגערייצט אויף מיר אין אכסניא אלע געסט,
פאר דעם ווירטה זעלבסט רכילות האָט ער אויך
אָנגעטרָגען,
אַז איך בעאונרוהיג די אורחים, פארנעהם נאָך זייער קעסט.
מען האָט מיר שוין באלד געזאָגט גאנץ אָפען,
אַז איך בין אין אכסניא אלעמען צו לאסט, -
איך בין א נאכט־וואנדלער, זיי ווילען שלאָפען,
בכּן איז ישראל אן איבערגיער גאַסט.
פּלוצלונג פון די זאַאלען
איז מען מיר בעפאלען,
געוואָרגען און געביסען,
אלעס אויף מיר צוריסען,
מיין געלט פון טאַש נאָך אויך בערויבט.
עס ווערט נאָך אליין ניט שטילער
די מויל פון מיינע בילער,
געמאכט מיר פאר א זינדער,
איך קוילע פרעמדע קינדער,
און אלע ליגענס ווערט געגלויבט.
איך ווייס ניט קיין פריטשינע,
פון וואנען שטאמט די שנאה?
פאר קעסט און פאר נאכטלעגער
צאָהל איך, ווי מיינע שלעגער,
ווארום ווען איך מיינע רעכטע אָן?
ביטער איז דעם שוואכען
עלענד אין אלע פאַכען,
ניטאָ ווער עס זאָל שרייען:
"אַה, דו מערדער קין"

וואָס האָט הבל דיר געטהאָן?"
מען וואָלט נאָר געקענט,
וואָלט מען מיך געברענט,
דערפאר וואָס איך האָב מיך פון שלאָף אויפגעוואכט. -
און דאָ פון מינוט
ווערט ערגער, ניט גוט,
גוואַלד, ווי גרויזאם, ווי לאַנג איז די נאַכט!

5

יעצט זעה איך ריכטיג, שיער א פאלשע נבואה,
עס האָט בעגייסטערט מיינע וועקער צו וועקען טיר
אין מיטען נאַכט,
אויף איינצושלאָפען ווידער איז שוין ניטאָ קיין רפואה,
אַך, ווי פערצווייפעלט, ווי אומגליקליך זיי האָבען מיר
געמאַכט!
איך האָב קיין צייטונג געלעזען, קיין בוך ניט
פערשטאַנען,
האָט ווער פון מיר געלאכט, האָב, איך אויך ניט געוואוסט.
אין צעהן גילדען א וואָך איז מיין הוצאה בעשטאַנען,
אויף צו פערלעבען טויזענדער, האָט זיך מיר ניעמאלס
געלוסט;
צייט איך נעהם מיך בילדען
פליהט ווי פוך מיין גילדען,
מען מוז שוין ברייטער לעבען,
אין גימנאזיום קינדער געבען,
שפאָרען קען איך ניט פון זיי. -
געוואוינט צום לוקסוס שטענדיג,
ווערט עס אַלץ נויטווענדיג,
די קוואַלען ווערען חסר,
זוך איך וואָס ניט כשר,
ווערט נאָך גרעסער דער געשריי.
ווי ביטער איז מיין לאגע,
צייט די יודען פראגע;
מען פלעגט פון מיר ווען לאכען,
אין צייטונג חוזק מאכען,
וואָס קימערט מיר - מען זאָגט "דוראַק"?
צייט איך בין אויפגעשטאַנען,

אוך האָב א בוך פּערשטאַנען,
שרייט מען שטאַרק פון שנאה:
איך שאד צו דער מדינה,
און שפיר שוין גאַנץ אָפּט א קולאַק.
איך האָב שוין קיין מאכט,
פון דער שרעקליכער נאכט,
עס קעהרט מיר מיין מח, פון אומגליק, פון פּלאַג,
פינסטער און שטום,
און שונאים ארום,
גוואלד, ווי דערלעב איך עס זאל שוין זיין מאָג.

דער ניינצעהנטער יאהרהונדערט

צווייטער טהייל

דער ענטפער

1

כ'האָב געהערט דיין ליעד, אין האָב געהערט דיין קלאַגע,

אויף דינע וועקער דיר איצטער פערדריסט, עס איז ווירקליך אונאנגענעם דיין איצטיגע לאַגע, אָבער פערצווייפלען, דארפסטו קיינמאָל נישט.

בלעטער דורך דינע אַלטע יאָהרען, וואָס מען האָט איבער דיר צוטהאָן,

פיעל מאָל ביזטו געווען פערשפילט, פערלאָרען, און צום סוף נעמסטו פאָרט דעם קאָן. -

דאָך ביזטו אויך עטוואָס שולדיג, פאָר דיין לויפיגקייט,

דו ביזט אייביג אומגעדולדיג,

כאַפסט רק פאר דער צייט.

האַסט דערזעהען א בלאַסק אין הימעל,

טאָגט שוין מן-הסתם,

היילסט און וועקסט נאָך לייט פוןדרעמעל,

און פערלעשט דעם פלאַם.

ווער האָט דען דעם גלויבען געמאַסטען,

צו וויסען פונקט די וואָג?

און פיעל וואָלט דיר דען טייער קאָסטען,

אַז עס וואָלט ברענען ביי טאָג?! -

2

און דאָס וואָס דו ביינקסט און דערמאָנסט די אַלטע צייטען,

אַז דו פלעגסט דעמאָלס ניט שפירען דעם שטאָך פון נאָל,

ווייס איך געוויס, אַז דו וואָלסט זיך יעצט ניט בייטען,

צו זיין אונוויסענד, און ניט שפירען ווי אַמאָל.

שטרעב נאָך בילדונג, ווי ווייט דו קענסט בעגרייפען,

כאָטש דינע שנאים, שטעהען דיר אין וועג.

דען נאָר מיט בילדונג קענסטו דיין צוקונפט שטייפען,

נאָר דורך בילדונג קומסטו צו א ברעג.

דאך קינדער מיט פראסטע מוחות,
שטופט ניט אויבען אָן,

עס געהט לאיבוד געלט און כוחות -
בעסער א פראפעסיאָן.
און די וואָס האָבען שוין פעהיגקייטען,
און שטייגען אין פראַגרעס,
פון קרומע וועגען, פון נארישקייטען -
היט זיי, האלט אין פרעס;
לעהרען זיי רעליגיאָן און טוגענד,
וואָס זיטליך וואָס עס טויג,
דאן וועט מען פון אויבען קוקען אויף דיין יוגענד,
גאָר מיט אַן אַנדער אויג.

3

איך ווייס גאַנץ גוט, אַז קעגען די אַנטיסעמיטען,
וועסטו ניט זיין יוצא, אויף קיין אַרט און פלאַץ;
פיעל זאָלסטו זיך פון פערדאָרבענהייט פעהיטען,
בלייבסטו ביי זיי רק ניט קיין פיינער מאַן.
נעהם ניט אין אַכט די רייד פון זייער באַנדע,
די היסטאָריע וועט אלץ ווייזען צולעצט. -
זייער נאָמען פערבלייבט אימער צו שאַנדע,
דיין זין, דיין ציעל, פערבלייבט אייביג געשעצט.
נאָר פילייכט האָסטו עטוואַס פעהלער,
שאַף אָפּ, עס איז ניט שעהן!
מאַכסטו הלואות טאָ מאַך ראיעלער,
זיי יוצא פאר זיך אַליין.
שאַף דעם לוקסוס אָפּ אינגאַנצען,
דאָס שטעכט לייטען די אויגען אויס,
צאָהלסט צו טייער פאר דיין גלאַנצען,
דאָס צאַפט דיר די מאַרד אַרויס.
און ווען דו וועסט זיין געליבט ביים טאַטען,
לאַכסטו אויס די פיינר,
אַט דאָס גיט דיר די וואָהרע ראטהען,
אַן אלטער גוטער פריינד. -

מיינע געפיהלען

1

א טענה האָב איך גאָט צו דיר:
דאָס האַרץ וואָס דו בעשאַפסט אין מיר,
איז זי פערקניפט,
אין דיין פאָלק פערליעבט,
וואָס דו ציהסט פון מצרים ארויס,
איד זאָל עטוואָס שפירען,
מען וויל זי בעריהרען,
גיסט זי זיך ווי וואַסער אויס.

2

מיין האַרץ עלעקטריש, קראַפט האָט
מיינע נערווען - א טעלעגראַפער דראָט,
איין ברעג אין אַנגעטהאַן
אויף מיין נאַציאָן,
דער צווייטער ברעג קומט מיר צום לונג;
זיי זאָל וואָס געשעהען,
איך, זאָל עס הערען צו זעהען,
פליהט מיר אין האַרצען דער פונק.

3

קוועק־זילבער איז מיין נאַטור,
און אידען מיין טעמפּעראַטור:
ווען זיי לייכט די צייט
הי זון פון פרייהייט,
הויבט מיך אין דער הויך מיין קאַפּ.
ווען שנאה און קעלט
פערפריהרט זייער וועלט,
פאל איך אַראָפּ און אַראָפּ!

4

ווארום גאָט בין איך אזוי געקוועלט,
ערגער פון דער גאנצער וועלט!
מען זעהט דאָס פאָלק פאָלט
און מען בלייבט זיך גאנץ קאָלט,
קיינעם גיט דאָס ניט אַ ריהר!
איך זאָל נאָר וואָס לעזען,
וואָפּ דאָעט איז געוועזען,
פערגליווערט דאָס בלוט גלייך אין מיר!

5

אין א שטאָדט אז עס טרעפט א בעפאָל,
אַ גזירה עס קומט אויפן פּלל,
אַ גאַזעט, אַ יודעפאָב
טרעט זיי אָן גראָב,
צעשפּרינגט מיר אויף שטיקער מיין האַרץ!
איך קען שוין ניט האָפען,
אויף עסען, אויף שלאָפען
ניט איבערצוטראַגען דעם שמאַרץ!

6

מיר בעשולדיגט א אידען אין סוד -
ברענט מיר דער ספק ווי גלוטה:
איז ער נעבאך ריין,
נאָר עס העלפט ניט זיין ניין,
פּלאַצט מיר בודאי מיין גאַל;
איז ער אַ בעל עבירה,
האָב איך דערפאר מורא
פאר דעם חילול השם אויפ'ן פּלל!

7

אַ איד זאָל וואָס ניט פיינעס טהאָן,
פאָלט מען באלד אויפן פּלל אָן,
עס ווערט א געשריי,
"זשיד" און "יעווריי",
כאָטש ער בייט שוין לאנג זיין גלויבען אויס;

פון די בעריהמטע פערזאָנען
ווען מען קיינמאָל דערמאָנען,
אז ער שטאמט פון אידען ארויס.

8

זעה איך א פערדאָרבענהייט עטוואס,
אַ איד גיט דאָרט א פאַלשע מאַס,
קיינ סאָוועסט האָט ער גאָר ניט,
און טהוט וואָס מען טאָר ניט,
וויינט מיר מיין האַרץ אין דער שטיל!,
איך ווייס, אז דער דלות
ער מאַכט עס אַלעס,
דער גלות פערדאָרבת זיי זאָ פיעל!

9

ווען איך געה פארביי א שול
און זעה דאָרט שמוציגקייט פול,
גיט מיר אַ נעהם
דער חילול השם,
מיין בלוט שפריצט פון האַרצען; ארויס
מיר טראָגען דעם גלויבען
דעם ריינעם פון אויבען
און ווי שמוציג דאָס זעהט ביי אונז אויס! ...

10

ווען איך זעה אַן אַריסטאָקראַט
פיהרט דאָרט א גאַנץ רייכען שטאַט,
בלייב איך אין אונמאַכט,
ווען איך בעטראַכט:
וואָס האָט דאָס פאָלק פון איהם פראָפּיט?
אַקטריסעס מיט באַננעס,
די טהייערע מתנות,
און אויפן פּלל איין פעניג ניט!

11

האַסט מיך גאַט אין אזוי אַ צייט געבראַכט,
וואָס דאָ איז טאַג, און דאָ איז נאַכט;
דאָ שטעהען נאָך קאַזאַקען
די פּאות אונז האַקען,
מען טרייבט אונז אין ראַבינער שול;
פּלוצלונג אַ ווינטער,
מען שטופּט אונז אהינטער,
אין גימנאַזיום זיינען אידען צופּול.

12

איך ווייס גאַט, אַז דו ביסט גערעכט:
ישראל איז אַוועק שלעכט,
האַסט איהם אין יעדען לאַנד
געפיהרט פּאַר'ן האַנד,
פּלוצלונג ער וויל געהן אַליין,
פאַר אַ בחור אַן אַלטען
פאַר'ן פּאַלע זיך האַלטען,
זאַגט ער, עס איז איהם ניט שעהן.

13

ווי דו זעהסט ער בראַקירט מיט זיך,
האַסטו איהם געלאַזען פּון זיך;
ער איז אַוועק
ווייט, ווייט אַ שרעק,
ער זינגט שוין גאַר אַ פרייע ליעד;
נאָר אַ באַסע־קאַמאַנדע
דערמאָנען איהם מיט שאַנדע,
אַז ער איז געבאַרען אַ איד.

14

אמת, אזוי דארף ניט זיין,
ער איז אומגערעכט, ער לאַזט דיר איין,
פיהר־זשע זיך מילד,
מיט זיינעם אַ שולד,
פּערזינדיגט, טאַ נעהם שמייס איהם אָפּ;
אַבער ווער קען עס דולדען,

אז פאר די קליינע שולדען
דערלאנגסט איהם מיט א דובינע אין קאָפּ?!!

15

דאַרפסט ניט גאַט אין כעס זיין,
געה אין זיין לאַגע אַריין,
ער איז געלעגען יאָהרען לאנג
אין געטאָ, אין דראַנג,
פלוצלונג, עס שטראַהלט איהם די זון,
ווער וויל ניט געניסען
דעם ווינטעל דעם זיסען...
וואָס איז די עולה דערפון?

16

טאָ גיב־זשע גאַט כאַטש איצט אַ בליק,
ווי דיין קינד קעהרט זיך צו דיר צוריק:
ער האָט אָנגעהויבען דיינקען,
און שטארק זיך פערביינקען
נאָך דעם לאנד וואָס דו שיינקסט איהם אַמאָל,
צו פערזייען אין גאַנצען,
און בוימער פערפלאַנצען
פערגרינען איהר באַרג מיט איהר טהאַל,

17

טאָ נעהם איהם ווידער פאר'ן האַנד,
פיהר איהם צוריק צו דיין לאַנד;
איך וועל פליהען ווי אַ טויב,
יעדעס גרעזעל, ווי זיס דאָס איז מיר!
מיין פאַמיליע אין גאַנצען
וועלען זייען און פלאַנצען,
און איך וועל דאָרט זינגען פאַר דיר.

18

וואו זעה איך דעם פיראַמיד

וואו ירמיה זינגט זיין קלאַגעס ליעד,
וואו זעה איך דעם שטיין,
וואו ישעיה אליין
די פערלען פון פאַעזיע בינדט.
אַ מחיה נשמות,
וואו הושע און עמוס
פרעדיגען דאָרטען דיין קינד.

19

וואו די עכאָ פון יותם'ס משל קלינגט,
וואו דבורה איהר הערליך ליעד זינגט.
וואו בנימין כאַפט דאָרטען
זיין כלה אין גאָרטען;
וואו דוד'ל פיטערט די שאַף
און שפילט אויף זיין פידעל
און זינגט זיך זיין לידעל.
אַה גאָט! וועק מיך אויף פון מיין שלאָף!

20

פליגלען, גוואלד פליגלען גיב מיר,
לאַז מיך דאָרט שוועבען אין איהר,
אונטער איהר הימעל דעם בלאַען,
אין לבנון דעם גראַען,
ביים שילוה וואָס פליסט זיך גאַנץ שטיל;
וואו עס איז ענטדעקט גאָטעס עהרע
וואו עס קליגט די אטמאָספערע,
אַט דאָרט, נאָר דאָרט שטרעבט מיין געפיהל.

21

אין דאָס לאַנד וואו זיין אויג קוקט נאָר,
פון אַנפאנג ביז ענדע יאָהר,
וואו כהנים, פראַפעטען,
לויים, פאַעטען,
זינגען א הימן צו דיר;

ציה מיד פון רומאניע,
און מיט זיי אין קאמפאניע
וועל איך דיר אויך זינגען א שיר.

1886

עלעגיע לעוואנדא

(איבער דעם טויט פון ר' יהודה לייב לעוואנדא)

1

ביסלעכווייז טריקענט אויס אונזערע קוואלען,
פערשוואכט ווערט פון טאָג אונזער מאַכט;
אונגעריכט איז יעצט אַ שטערן געפאלען,
פון די וואָס בעלייכטען די נאַכט.
ס'האַט נאָך ביי אונז ניט פערטריקענט די טרערען,
וואָס גאַרדאָן, סמאַלענסקי, אונז פעהלט;
דאַרפען מיר פלוצלונג די בשורה דערהערען
לעוואנדא - נישטאָ אויף דער וועלט!
האַלט אָפּ גאַט דיין האַנט!
שטראָף ניט נאַכאַנאַר!
אַפרוהען לאָז אונז עטוואָס ...
וואָס קען פון אונז זיין?
צו אָפט גיסטו אונז איין,
טראָפענס פון ביטערען כוס! -

2

זעהר פיעל מיה האַסטו זיך פאַרגעגעבען,
געשילדערט דיין פאַלק, און די צייט;
אין דיינע ווערק שפיגעלט זיך זייער לעבען,
די גוטע און און די שלעכטע זייט,
דעם פערגעניגענס דורשט זוכסטו צו לעשען,
דיין ציעל האַט ביי דיר מעהרער ווערטה;
שטענדיג אליין אין דיין צימער געזעסען,
דיין פאַלקס-לאַגע אימער געקלערט.
קיין דענקמאַל ברויכסטו,
פון שטיין אויף דיין רוה,
ן ווער גיך? קען דיר פערגעסע
ווער דיך האַט געקענט,
בויט א מאַנומענט,
גאַנץ טיף אין האַרצען ביי זיך.

3

גליק פאר זיין פאלק פלעגט ער ווינשען און האָפּען,
געפיהלט שטאַרק זיין פרייד און זיין שמערץ;
אויב עס האָט אידען וואו עטוואם געטראָפּען,
רעגט איהם דאָס אויף באַלד זיין האַרץ.
אונגליקען וועלכע גאַנץ אָפּט מיט זיי שטרייטען,
פערשוועכען איהם באלד זיין געזונט,
סיבות וואָס קומען פאַר די לעצטע צייטען,
שטירצט איהם אין גאַנצען צום גרונד. -
פיעל זיך געהט צור שטראַנד!
פיעל געהט עס פערשטאַנד
מיט איהם אין קבר אַריין!
פיעל וואָלסטו געבראַכט,
הילפע און מאַכט,
ווען דו וואָלסט נאָך ביי אונז זיין! -

4

לאַנג און טריי דיענט ער די מלוכה,
אַלס אידישער- געלעהרטער אין לאַנד,
און דערפאַר וועהלט איהם אויס גאָט'ס השגחה,
צום אָפּוואַשען ריין א בלוטשאַנד.
דאָן ווען אַ בילבול האָט זיך אָנגעפאַנגען,
בעשולדיגט דאָרט מענשען מיט בלוט;
דאָן איז ער מוטהיג מיט אמת געגאַנגען,
און איינגעשטילט דעם פייער גלוטה
דו שטיצע! דו וואַנט!
דיין פעדער אין האַנט!
דו טרייער פאַלק'ס פאַטריאַט!
דו אויסנאַם, דו בחיר!
מען פערלירט אין דיר,
קאַפיטאַן פון אונזער פלאַט! -

5

דיין שוואַך פאַלק האָט אין דיר איהר וואונש געקראַגען,
די שמוק וואַרסטו אין איהר פערמעג;
יונגערהייט האַסטו שוין א ליכט געטראַגען,
בעלייכטען פון בילדונג די וועג;

ווי דו זעהסט אז "בילדונג" פערשטעהט ניט יעדער,
 -מען מיינט נאָר דעם אויסערן פּוץ
 ווייזטו גלייך מיט דיין סאַטירישע פעדער,
 אז דאָס בריינגט שאדען אָפּט מעהר ווי נוץ ...
 אז ס'האָט זיך ערוועקט,
 דער ציונס־פּראָיעקט,
 אָפּפּערסטו אויף דייע טעג;
 געשטרעבט שטאַרק צו איהר;
 נאָר גאָט זאָגט צו דיר:
 "שטאַרב דאָ ביים ירדן, ביים ברעג" - !

6

דאָ קלאָגט די ווארהייט: "ווי זאָל מיר ניט קריינקען,
 דער טויט איצט פון דעם ליטעראט?
 "ריכטיג זאָ מאַלען און ערענסט זאָ דענקען!
 "אויף יעדעס ווערק ליגט מיין פעטשאַט".
 ציון קלאָגט: "איד מוז אין דר'ערד אוועקלייגען,
 "מיין קינד וועלכער ליעבט זאָ פיעל מיך!
 "ווייסרוס-געבאָרען, אין ווילנא ערצויגען,
 "און צפון פערשלינגט עס אין זיך!" -
 דיין נאָמען, דיין גלאַנץ,
 אָה, פלעכט דיר אַ קראַנץ,
 פון בלומען דאָרט אויף דיין רוה;
 פון אונז אָפּט אַ טרעהר,
 בעלעבט דעם קראַנץ מעהר,
 אונפּערוועלקט בלייבט ער ווי דו! -

1855

דאָס ליעד פֿון אייזענבאהן

1

אַ וועלט מיט אייזענבאהנען איז אין אונזער צייט געוואָרען, וועלכע פיהרען פאַסאַזשירען, אָרעם און רייך, לויפט זעהען דעם חידוש, נאָר האָט בזׁרון, אַז דאָס איז אַ משל פונקט קעגען אייך. מיר זיצען דאָס אין די וואַגאַנען, דער לאַקאַמאַטיוו איז די צייט, - זי שלעפט מיט זיך מענשען מיליאָנען, און פליהט ווי די קוילען אין שטרייט. יעטווידער רעלצע איז אַ סעקונדע, יעטווידער סטאַציע - אַ יאָהר, יעדער קאַסאַרקע איז גלייך ווי אַ שטונדע, אַ פאיעזד איז אין גאַנצען אַ דור. און דעם בילעט וואָס ער האַלט אין טאַש, זיין רייזע פלאַן, דאָס איז זיין מזל, ווי ווייט צו פֿאַהרען און אין וואָסער קלאַס, בעשטימט פון גאַט, פון דירעקטאָר באַהן.

2

די קאַנדוקטאָרען בעקוקען די בילעטען און צוזעצען די פאַסאַזשירען, יעדערען אין זיין קלאַס, וועמען אין ערשטען, מיט די וואַנען געבעטען, און וועמען אין דריטען, וואו ענג און וואו נאַס; אונזערע קאַנדוקטאָרען זיינען די שלוחים, פון דער השגחה געשיקט, וועמען מען גיט גליק מיט רוחים, און ווער עס זאָל זיצען געדריקט; וועמען געזונד, עשירות און אלעס, און קינדער ווי עפעל אויפֿ'ן בוים, און וועמען עלענד און קראַנקהייט און דלות, און פּערוואַגעלט נאָך זיין פון דער היים. אויף די קאַנדוקטאָרען זעהט ניט רעדט, די וועלט פֿיהרט זיך ניט אַהן אַ פלאַן,

מען זעצט יעדערען נאך זיין בילעט,
ווי עס איז בעשטימט פון גאט, - פון דירעקטאָר באַהן.

3

ביי די וואָקזאַלען, ווי מען קלינגט מיט דעם גלעקעל,
די קאָנדוקטאָרען שפּרינגען אַראָפּ,
עס לויפען פּאַסאַזשירען, יעדער מיט זיין פעקעל,
פיעל קומען צו און פיעל קומען אָפּ.
אונזערע סטאַציעס זיינען די יאָהרען,
ראש השנה צייכענט מען אָן,
וועמעס בילעט איז ווייטער צו פּאַהרען,
און ווער עס מוז געהן פון וואַגאָן;
אונזער קאַסיר איז בית דין של מעלה,
דער בילעט ווערט פּערקויפט נאָך דעם דין,
ווער עס פּאַהרט פיעל, און ווער אויף אַ וויילע,
און דער פּערזאָמט גאָר די מאַשין,
אַז מען הייסט אַראָפּ, טאָ דינג זיך נישט,
כאַטש ביסט נאָך ניט קיין אַלטער מאַן,
אַבער דיין בילעט איז אויס, דו וויינסט אומזיסט,
אזוי איז בעשטימט פון גאט - פון דירעקטאָר באַהן.

4

דער מאַשיניסט שטעהט אויף פיקעטען,
און קוקט אויף דעם צילינדער, פיעל היץ און פיעל זשאָר,
זיין איין פּערזענהן קען פֿון וועג אָפּטרעטען,
און וואַגאַנען מיט מענשען זיינען אין געפֿאהר,
אונזער מאַשיניסט איז דער שכל, די געהירן,
ער איז אונזער פּיהרער ביים לעבען,
נאָר דער שכל אליין קען צייטנווייז פֿערפּיהרען.
האַט מען איהם א צילינדער געגעבען;
אַט האַסטו א צילינדער, א תורה פֿון אויבען,
וואו ענגלעך - גיב אהיר נאָר אַ פּרעג,
אמונה מיט שכל, אי חקירה, אי גלויבען, -
וועסטו געהן בשלום דיין וועג,
ווילסטו אַבער פּיהרען מיט דיין דולען קאָפּ,
לאכסט פון צילינדער, פֿון גאַנצען פּלאַן,
זעה! אַט צו פּאַלסט פון רעלצע אַראָפּ,

און ווערסט נאך בעשטראָפֿט פֿון דירעקטאָר באהן.

5

אַז צוויי פויעזדען זאָלען זיך ענטקעגען ניט ווסטרעטשען,
איז דאָס נאָר בעלאַנגען אָן טעלעגראַפֿיסט,
חלילה, אַז ניט, קענען זיי זיך קאלעטשען
און וואַגאַנען מיט מענשען ווערען שוין צונישט.
אונזערע טעלעגראַפֿיסטען זיינען די פעדאָגאָגען.
די לעהרער פון אונזערע קינדער,
היט אייך, איהר לעהרער! דאָס קינד'ס מח ניט צושלאָגען,
מיט צוויי דעות קאָנטראַסטע בעזונדער;
דער אַלטער דור לויפֿט און פיהרט די אמונה,
דער נייער ענטקעגען שרייט: "שטעה!"
טאָ לאַזט זיי ניט לעהרער, קאָנטראַסט אויף איין ליניע,
גוואלד, האָט רחמנות אויף זיי!
מיט איין שלעכט וואָרט פֿערדולדט איהר זיין קאָפּ,
פערליערט אמונה, האָפּנונג, און ווערט א טיראן,
און שפּרינגט א צעבראַכענער פֿון ליניע אַראָפּ,
קעגען דעם ווילען פון דירעקטאָר באהן.

6

די שוטים די ווילדע, די פֿערשטאַפטע מוחות,
שרייען ווי לויפֿט עס אַ וואַגען אָהן פֿערד? -
ווי קען לופט און פארע האָבען די כוחות
צו שלעפען וואַגאַנען מיט מענשען אויף דער ערד?
אונזערע שוטים קוקען אויך בלאַ ראיה,
גלויבען ניט און ווילען ניט פערשטעהן,
אַז די געטליכע קראַפט ליעגט אין יעדער בריאה,
און דאָס איז זעהר פֿאַרע אליין,
און שטיינער און בוימער און חיות און קוועלע,
און פֿייער און וואַסער און ווינט,
און אין דעם מענשען אַ פֿערבאַרגענע זעלע,
נאָר זעהען - דאָס זיינען מיר בלינד,
פֿרעמדע מענשען וועלכע אונבעקאנט,
ניט זיי איז צו זעהען פון מאַשין דעם פלאַן,
אויסער דעם וואָס האָט פֿערשטאַנד

צו פֿערשטעהן די חכמה פֿון דירעקטאָר פֿון באהן.

7

ווי גרויס איז דער טומעל ביי די וואַקזאַלען,
ווען איין פֿויעזד געהט אָפּ, דער צווייטער קומט אָן,
צו זעהען פֿון דאָרט די מענשען וואָלט איך זיין אַ בעלן,
פֿערשווינדעט דער פֿויעזד ווי דער לופֿט־באַלאָן.
די באַהן איז די צייט, אין וועלכער מיר לעבען,
און פֿויעזדען לויפֿען אַ שרעק,
אַ דור נאָך אַ דור פֿליהען און שוועבען,
דער קומט אָן, דער געהט אַוועק;
איך וויל מיט מיין קינד כאַטש צוויי ווערטער רעדען,
אַבער פֿלוצלונג פֿייפֿט אויס דער סוויסטאַק.
מיר שרייען: "האַלט!" אַבער מען לאַכט אונז אויס ביידען,
דו הערסט דאָך, דער טויט קלינגט, דער גלאַק, -
די מינוט איז, טייער, ניטאָ קיין צייט,
זי ווערט געוואויגען אויפֿן גראַן,
דער שוטה, דער פֿאַטער, אומזיסט גאַר שרייט,
אַזוי איז באַשטימט פֿון גאַט - פֿון דירעקטאָר באהן.

1870

רבי יעקב משלם

1

ד ע ר א י ד

אין דער ייד אין שול א שטאָט מוז ער דינגען צו קויפֿען,
בה"ב אין די פּושקעס - ווי קען זיין פֿערפֿעהלט?!
אויף די אלע ראַסקלאַדקעס, זיינע רובעלעך לויפֿען,
חזנים, שמשים, שיק רגל־געלט:
היינט פורים - מגילה־געלט, מחצית השקל,
שבת, יום־טוב, - גאָר אַ טאָרג פֿאַר דער קריאה,
דער שמש אויף דער בימה, ווי דער מאַקלער מיט'ן
שטעקעל,
צאָהל "גילדון" און "גילדון" פֿאַר דער קלענסטער עליה;
אנדערער ווען ער וויל געהן אין קירכע,
האָט ער פֿריי זיין וועלט, -
עס קאָסט איהם נאָר א האַלבע שעה טרחה,
אַבער ניט קיין גראַשען געלט;
און דער אָרעמער ישראלִיק מוז קויפֿען בילעטען,
אויף דעם פֿרעמדען טעאטער דער וועלט,
ווילסטו, איד, דאוונען, ווילסטו גאָט בעטען, -
טאָ גיב־זשע ברודער געלט!
שמאָקטשעט חברה, שמאָקטשעט דעם אידען!
אויף דערויף זייט איהר נישט פֿויל!
דאָס איז א ווייכניקער ביינדעלע, פֿול מיט זאַפֿט,
וואָס צוגעהט דאָך פּראָסט אין מויל ...

2

ד ע ר א י ד

אַז ער וויל נעבעך קויפֿען א פֿונטעלע פֿלייש,
דען ער האָט שוין קיין קרעפֿטען פֿון די טרוקענע ברויט,
מוז ער צאָהלען קאַראַבקע מיט זיין ביטערען שווייס,
ער גריזשעט די ביינער און איהם שינדט מען די הויט,
דער גוטינקער חוכר, מיט די ליעבהארציגע נאמנים,

מיט די גראָבע בייכער, מיט די קערקלעך די דיקע,
 מען בערייסט דעם געמיינעם, ער האָט דאָך שוין קיין פנים
 איבער די שעפסעלעך לומען זיך די חיות די דזשיקע;
 אַן אנדערע פֿאַר פֿינף צי זעקס קאַפּייקען,
 בעקומט ער פֿלייש דיק און פֿעט,
 פֿערשפּאַרט נאָך אויך זאַלצען פֿלייש און ווייקען,
 א געשמאַק איהם אין מויל, און אין בויך אַ זעט.
 און דער איד, ווען, אין זיין הייזעל פֿלאַקערט א שרפֿה ...
 ווארעמט זיך נאָך יעדערער פֿון קעלט
 ווילסטו פֿלייש עסען, און דוקא ניט טריפֿה, -
 טאָ גיב־זשע, ברודער, געלט!
 אָה!
 פֿיטערט אייך, חוכרים, אויף דער אידישער לאַנקע, -
 פֿאַר אייך איז דאָ אַ גליק,
 דאָ איז אַ גרינע פּאַשע, און א הויכער גראָז,
 אַקסען ווערען דאָ פֿעט און דיק ...

3

ד ע ר א י ד

פולע בתי־מדרשים, מיט די אלע ישיבות,
 שלעפט ער אויף זיך אָהן א שיעור, אָהן אַ ברעג:
 אי ליכט, אי קעראַסין, אי אלע וויילע נדבות,
 אי פודען ווייס־ברויט, אי די גאנצע וואָך טעג,
 היינט אָפּגע'גט'ע עלוים, ישוב'ישע חתנים,
 פֿערזעסענע בחורים, און אלטע פרושים,
 קינפֿטיגע מגידים'לעך, מלמדים בין הזמנים,
 מנהלים, משגיחים, מיט די אונטער־שמשים;
 אַן אנדערער איז פֿריי פֿון אלע לאסטען,
 קיין שטיינער ליגט איהם אויף זיין וועג,
 זיין רובען עודף, בלייבט ביי איהם אין קאַסטען,
 קיין פרוש - וואַכער, קיין קלויזניק - טעג;
 און דער אָרעמער ישראליקעל ווערט אויסגעריסען,
 פון דעם הויקער וואָס הינטען וואַקסט אויס,
 ווי ער וויל נעהמען אין מויל נאָר א ביסען,
 רייסט דער הויקער פון הינטען אַרויס...
 אָה!

רייט אויף דער קליאטשקע, חברה קבצנים!
רייט! - כל-זמן זי לעבט,
היינגט זיך אָן, דאַרמאַיעדניקעס, וויפיעל איהר ווילט!
די קליאטשקע - זי טהוט און שלעפט! ...

4

ד ע ר א י ד

אַז ער ווערט געלאדען אויף א שמחה, אַמאָל אין אַ חודש,
נעהמט מען איהם בערייסען ווי ער עסט נאָר אַפּ פיש,
בעטערס און סארווערס, און אלע כלי-קודש,
און פֿופֿצעהן קבצנים, מיט די טעלער ביים טיש,
אויף זעקס שעה נאָכאַנאַנד ווערט ער פּערזעסען,
געדריקט און געקוועטשט, - שוויץ, מחותן, שוויץ!
ער וויל נעבעך שלאָפֿען, דאָ נויט מען איהם עסען,
דעם מאָגען פּערדארבט ער, און פֿערקיהלט זיך
פֿון היץ ...

אַן אנדערער, אז ער ווערט ערגעץ געלאדען,
געניסט ער פּערגעניגען פֿיעל דערביי!
ניט זיין קעשענע ליידעט דערביי קיין שאָדען,
ער עסט און טאַנצט, און שטענדיג פֿריי;
און דער אָרעמער ישראליקעל, קען ניעמאלס געניסען
פּערגעניגען פֿון זיי שטיקעל וועלט;
ווילסטו זיך פּרעהען, - טאָ ווער אויסגעריסען,
און גיב נאָך, ברודער, געלט!
אַה!

שמאָקטשקעט, חברה, זויגט ביי דעם אידען,
זויגט און ציהט די ברוסט!
שוין טויזענדער יאָהר אַז איהר זויגט און איהר בייסט, -
אנטוואוינען וועט מען אייך אויביג ניט! ...

5

ד ע ר א י ד

אַז ער ווערט שוין זאַט מיט בזיון, מיט בושה,
ער קען שוין ניט אויסהאלטען און פּערלאָזען שוין זיין
וועלט,

געפינט זיך נאָך דאמאָלס אַ חברה־קדישאַ,
מען בע'גזל'ט די יתומים, און מען רייסט קבורה־געלט!
אַז ער האָט געלאָזען ירושה פֿאַר זיינע עלענדע קינדער,
געפינט זיך אַ חברה וואָס מען שטעלט זיי בדלות,
אויפֿן בית־עולם די שמשים, די גבאי'טעם בעזונדער,
צאָהל זיי פֿאַר גערטעלע, פֿאַדעשקע, פֿאַר סיבה און
טלית.

אַן אנדער, אז עס קומט זיין צייט צו שטארבען,
קיין חברה'ס פֿון איהם אַ האָר געניסט,
מיליאָנען געלט מאַגען די קינדער אַרבען,
זיין גראָב, זיין ערד גיט מען איהם אומזיסט;
און דער אַרעמער ישראליקעל קען קיין מנוחה ניט קריגען,
אפילו ווען ער פֿאַרלאָזט שוין די וועלט;
ווילסטו איד, שטארבען, - ווילסטו אין דער ערד ליגען ...
- טאָ גיב־זשע, ברודער, געלט!

אַה!
לופעט, חברה! חברה־קדישאַ!
אויף דערויף זייט איהר דאָך געבויט:
שערען און מעלקען איז גוט, ווען דער שעפס לעבט,
און שינדען - ווען ער איז טויט! ...

1882

דאָס גאַלדענע לאַנד

1

פון אמעריקא האָב איך אלס קינד געהערט,
ווען מענשען פלעגען רעדען באַנאַנד:
"ווי גליקליך מען לעבט אויף קאַלאַמבוס'עס ערד –
דאָס איז א גאַלדענע לאַנד",
איך בין אהער געקומען, דעם ספר דורכגעקוקט,
טרערען, טרויער, איז אויף יעדען בלאַט געדרוקט.
אין די ענגע גאַסען, וואו די מאַסע שטעהט געדיכט,
פיעל אַרימע, פינסטערע, דער אונגליק ליגט אויפן
געזיכט;

שטעהען פון פריה ביז ביינאַכט,
די ליפען פערברענט און פערשמאַכט.
דער איז מפקיר זיין קינד פאר א סענט,
דעם ווארפט מען פון וואוינונג פאר רענט,
פיעל גרינע מיט שווערען געמיט
פאלען פון הונגער אין סטריט,
פיעל דלות מיט קראנקהייט ביינאַנד,
אַלץ אין דער גאַלדענער לאַנד.

2

דעם ארבייטער'ס לעבען שווימט דאָ אַוועק
אין א טייך פון זיין איינענעם שווייס;
האַרעוועט אין ביזי און הונגערט אין סלעק,
און איז שטענדיג אין שרעק מיט זיין פלייס,
ווי א מאשין א נייע לעגט פאַר איהר פראַיעקט.
פיעל ארבייטער הונדערטער, ווערען פון פאבריק
געסעקט,
לעזט נאָר די סטאַטיסטיק, זעהט מען יעדען מאָל,
פיעל גאסען־טרעמפס, קאליקעס, פערגרעסערט זיך
שטענדיג די צאָהל.
דער פראַלעטאר האָט דאָ א ווערט,
פונקט ווי אין סטריט־קאַרס די פערד,
לויפט, לויפט, ביז וואנען ער פאַלט.
קיין ארבייטער ווערט דאָ ניט אַלט,

דעם גיט א מאשינע א ריס,
דער בלייבט פון ארבייט אָהן פיס,
דער ווערט בלינד, דער אָהן א האנט,
און אלץ אין דער גאַלדענער לאַנד.

3

דער גרינער פאלט דאָ פון מוט אַראָפּ,
ווען לויפער איהם רינגלען אַרום,
דער פּאַליסטאן זעהט, קעהרט אָפּ די קאָפּ,
ווי הפקר דער מאַן וואָס איז שטום!
דעם פעדלער מיט'ן וועגעל, רק מען שלעפט אין קאורט.

פעדעלט אום זונטאָג, שענקט מען איהם אין "טומס"
אַן אָרט,
אין די סויטה פּעררייזט ער, דער דאָ איז איהם ניט גוט,
פיעל פעדלער דאָרט; הרוגים, קיינער מאַהנט ניט אויף
דאָס בלוט.

האָט איינער דעם קלענסטען טרייעל,
שטעלט ער זיין אייגענעם אין בייל,
דער לויער דאָס זייניגע טהוט,
סאָקט איהם זיין לעצט ביסעל בלוט.
האָב איך איהם מיט גאַלד ניט ערפילט,
דאָן איז שוין מיין משפט פּערשפיעלט,
צוריק געהט די ווארהייט מיט שאַנד,
און דאָס רופט מען: גאַלדענע לאַנד!

4

פיעל האָט דאָ א ווערטה א מענשענס קאָפּ,
ניט זיכער קיין איין מינוט.
דאָרט געהט א טריין פון וועג אַראָפּ,
אַ טייך מיט מענשען-בלוט,
ביי סטריט-קארס און פאבריקען וואָס לעבענס מען
פּערליערט,
דער אמבולאַנס איז ביזי רק מען זעהט ער טהוט
און פיהרט.
דאָרטען גראַבט מען קויהלען, פּלוצלונג עקספּלאָדורט,

הונדערטער פאמיליען ווערען שוין צורואינירט.
פיעל אָפּפּער האָט נוי־ארק געבראכט
פון איהרע פייערס ביי נאַכט;
די שפּרינגען פון דריי פּלאַר הויך,
די בלייבען דערשטיקטע פון רויך,
פון פייערעסקייפּ פאלען אויפן נאַם
קינדער פערברענטע אויף אַש. –
ווי געפעהרליך דער לעבענס־בעשטאַנד,
היער אין דער גאַלדענער לאַנד!

5

דאָס פרויען־געשלעכט, ניט היער א בליק,
וואו איז זייער בלומענגעשטאלט? –
אַלס קינד נאָך ארבייט זי אין פאבריק,
אַהן יאַהרען ווערט זי אַלט,
די שטענגלעך פון דער חופּה, ערקלערען איהר
שטומערהייט,
אַז איהר הייראטען איז אָפּיום, דערפון ווערט מעהר די
קאָפּ פערדרעהט;
אווהר האָרעווען ביז איצטער, איז ווי א נול געשעצט,
געגען די לאסטען, וועלכע איהר ערווארטען יעצט.
ווי גיך עס פּערוועלקט שוין די רויז,
זי מוז שוין אטענדען א הויז,
די בייבי גיט איהר קיין רוה,
און האלט א דריי באַרדערס דערצו;
מוז וואשען די וועש און דעם פּלאַר,
די קרעפטען ווערט שוואכער פון יאַהר,
ווי טרויעריג דער פרויען בעשטאַנד,
היער אין דער גאַלדענער לאַנד!

6

אין נוי־ארק דאון־טאון קוקט דאָרט אראָפּ,
וואו די לופט איז א רעגעלער פעסט;
מען ליעגט אין די טענעמענטס א קאָפּ אויף א קאָפּ,
ווי די הערינג אין באַרלאך געפרעסט.
און די אלע סאַרטען שפייזען, וואָס דער אַרימאן געניסט,

איז מיט פאלשקייט, מיט הומבאָג, זאָגאר מיט ריזיקע
געמישט,
ער איז פון דער פאמיליע דער שפייזער אין דער נויט,
שטאָפט מען איהם מיט שעדליכעס, בלייבט א קראנקער
ביז אין טויט.

ווער קען עס צוזעהן דעם צער,
ווי קינדערלעך שפרינגען פון קאָר,
מיט ניוספייפערס פול אין די הענט,
ריזיקערען זיך פערדינען א סענט,
אין הויז איז דער דרות דאָרט פול
דאָן רייסט מען אָפּ קינדער פון סקול,
זיי בלייבען פערגרעבט, אָהן פערשטאָנד –
און דאָס רופט מען: גאָלדענע לאַנד!?

7

נאָר גליקליך לעבט דער רייכער אין איהר,
ער בעזיצט א קעניגרייך,
וואָס אין יוראָפּ א פירסר – איז אין אמעריקע א גביר
די מאַכט איז פון ביידען גלייך.
אין דעם גרויסען וועלט־ים אַלע טייכען פליסט,
און דער רייכטהום פון דעם מיטעלשטאָנד ציהט זיך
צום קאפיטאליסט.
איהם שאדט קיין קאָנקורענציע, זיין קאפיטאל איז גרויס,
ער ניט א שפיעל א וויילינקע, ווערען קליינינקע באַלד אויס;
ווי שטאַרק איז זיין מאַכט און זיין וואָרט
ער האָט די דעה אין קאָרט,
אין סיטי־האָל גילט נאָר זיין שטים,
צייטונגען חנפענען איהם,
באהנען פיעל, און קויהלען־מיינס,
לאַנד וואו מען פאָהרט איז נאָר זיינס,
איבער איהם גיט ניט אין שטאָנד, -
אָט פאר איהם איז די גאָלדענע לאַנד!

1892

דער אריסטאָקראַט

1

פיעל דאנק איך און לויב גאָטעס נאָמען,
וואָס ער האָט מיר די אויגען אויפגעמאכט,
האָט געשיקט אויף מיין שטעדטעל פאָגראָמען,
דאָס האָט מיך פון חלום ערוואַכט!
איך האָב אָפגעלעבט א לעבען אין טומעל,
פערדאָרבען מיין קערפער, מיין גייסט,
אויף מיין האַרצען איז אָנגעוואַקסען שימעל,
פערלאָרען מיין שטאַלץ און מיין דרייסט;
געזוכט פריינד פון פרעמדע נאַציאָנען,
מיינע ברידער פעהאַסט און פעהאַכט,
לסוף האָט מען מיר ניט געוואַלט קאָנען,
אין די אויגען וואָר איך אויסגעלאַכט;
פערדאָרבען מיין ווייב, מיינע קינדער,
קיין רוהיגען לעבען געהאַט,
קעגן גאָט, קעגן לייטן אַ זינדער,
כ'האָב געוואַלט, זיין אַן אריסטאָקראַט!

2

פון די אַריסטאָקראַטיזמוס מיט די פינסטערע נעמען
האָב איך שוין, לויב גאָט, אַ בעגריף,
טאָ וואָס זאָל איך מיך איצטער שעהמען,
דערצעהלען אייך מיין יחוס בריעף? -
תלמוד תורה האָט מיך ערצויגען,
אין ישיבֿה אויף דער הילצערנער באַנק,
נאָר אַ ישובֿ'ניק וואָרפט אויף מיר אויגען,
ער האָט פאר מיר דרשה געשאַנק,
ער האָט פאר מיר אַ טיראַלסקע בהמה,
צו איהר נאָך אַ ציעג אין נדן,
אָט בין איך מיר געוואָרען פדומה,
פון אַן אלטען בחור - אַ יונגער מאַן.
מיין גליק האָט גענומען דאָן שפיעלען,
אַ פאָר טויזענד ווי איך האָב נאָר געהאַט,
דאַרף זיך מיר צו מיין אומגלוק פערוועלען

ענטזאגט באַלד דעם אידישען רבי'ן,
פון אַ אידישען ספר קיין שפור;
איינגעפיהרט א קריסטליכען לעבען,
מען זאָל מיינען דאָס איז קריסט פון נאַטור;
קריסטמעס געשטעלט מיר אַ יאָלקע,
בעפוצט איהר מיט פרוכטען, מיט ליכט,
אַ נדבה אויף אַ רוסישע "קאָשצאָלקע"
און קריסטליכע בעדיענונג איינגעריכט -
אי אַן אַם, אי אַ דיענסט, אי אַ קוטשער,
קאַצאַפעס אין געשעפט, אומעטום,
אַ באַנע, אַ לאַקאַי, אַ שווייצער,
אין יעדערן פערקליידט זיין קאָסטיום;
שבת געטהאָן ווי אום דער וואַכען,
זונטאג געפיייערט אַקוראַט ...
דאָס יודענטהום אין גאַנצען פערבראַכען,
און געוואָרען אַן אַריסטאָקראַט.

מיין ווייב - די ישוב'ניצע די פראַסטע -
זי טאַנצט מיר אויך נאָך צום גראַם,
געוואָרען גיך אויס בעל הבית'טע,
אויס ווירטהיין, אויס ווייב, נאָר "מאַדאַם";
ביז האַלבען טאָג געלעגען אין בעט.
- זי וואַר נעכטען אויף מאַסקאַראַד -
דערנאָך ערשט געמאַכט די טואַלעט,
אַרויסגעפאָהרען מיט שיק, מיט פאַראַד;
אַפגעשטאַט אַ צוויי-דריי וויזיטען,
געקומען אַ היים מיט קוראַזש,
געהייסען איבערשפאַנען דעם שליטען
און באַלד - אויף טעאַטער "בעלעטשאַזש";
אַן אַרעמאַן אין קאַרידאָר ניט דערלאָזען,
דאָס האָט זי געהיט ווי אַ כוואַט,
וואו אַ איד, האָט זי פון זיך געבלאַזען,
זי איז שוין אויך אַריסטאָקראַט.

די אָם, און די דיענסט און די באַנע,
האַבען מיט די קינדער אַ פעולה געטהאָן,
אַז דער איד איז אַ שד, א סבנה.
"שריי־זשע: סמערדיט! פאַשאַל וואָן!"
זיי האַבען די קינדער געלערנט
צוזאַמען מיט די מילך פון די בריסט:
- "צייט דער איד האָט גאַטעס זוהן ערצערענט,
"איז ער פערבליבען אויף אייביג פערוויסט,
"הפקר איז אַלץ וואָס איז זיינע,
"הפקר זיין לעבען, זיין געלט".
און איך פלעג עס הערען די טענה,
און דאָס האַרץ האָט מיר דאַמאַלס געקוועלט;
מיינע קינדער זיינען פערבליבען
שונאים דעם כלל און דעם פרט, -
ניט מיר מיינט מען, נאָר - די אידען די דיבען,
איך בין דאָך - "אַריסטאָקראַט!"

מיין טאַכטער פלעגט אויסגעהן שפאַצירען
אין ברילען, מיט דאַרווינ'ס אַ באַנד;
קאַוואַלערען פלעגען איהר שטענדיג פיהרען
מיט אַפיצערען געאַרעמט ביים האַנט.
ניט געוואוסט וואו די קיך איז געשטאַנען,
ניט געוואוסט פון א ווירטהשאַפט אין הויז,
אַ בוך האָט זי אַזוי פיעל פערשטאַנען -
פיעל איך די גמרא אין קלויז;
ביים פיאַנאַ פלעגט זי לייטען אויסגעבען,
ווי א קוימענ־קעהרער עסט ווייסע קעז -
קיינ "גאַמאַ" האָט זי ניט געוואוסט אין איהר לעבען,
קיינ "בעקאר", קיינ "בעמאַיל", קיינ "דיעז",
דערפאר פלעגט זי האַסען אַ אידען,
געברענט פראַסט זיין אַרט אין דער טהאַט,
און איך בין געווען פול צופריעדען,
איצט בין איך אַריסטאָקראַט.

אין הויז פלעגט שטענדיג זיין בעלער,
 צו אלעמען א קאנטרעוויזיט,
 רוסיש פלעג איך ריידען פול פעהלער,
 נאָר קיין זשאַרגאָן - גאָט בעהיט!
 אויף מאַסקאַראַדען פלעג איך מיר פאַרהולען,
 אין וואָלצערס, אין קאָנטרעדאנס;
 אין קלוב פלעג איך פיעל געלט פערשפיעלען
 אין סטוקעלקע, אין פראָפּעראַנס;
 ענינים פון אידישען צבור
 ניט נעהמען קיין אַנטהייל אין דעם,
 אַ מחבר פלעגט ברענגען אַ חבור -
 דער דיענער מיט די הינד גלייך אויף עם;
 אויף פסח קיין קמח עניים,
 קיין הקדש, קיין שוהל און קיין שטאַט,
 אויף מיין שוועל ניט אַרויף די גבאָים,
 איך בין דאָ אַריסטאָקראַט.

מיין זוהן גיב איך שטודירען,
 און דאָס לעצטע פונק לעשט זיך אויס גיך;
 ער זעהט דאָך ווי צו הויז פלעגט זיך פיהרען,
 אָט האָט ער אַ ביישפיעל פאר זיך -
 אַ רייך קינד און ווייס פון קיין גלויבען,
 און מיט שלעכטע חברים שפאַצירט,
 פלעגט אָפט מיך בע'גנב'ענען, בערויבען,
 און האָט די רעגיערונג בעריהרט:
 גערעדט אויף רעליגיע, אויפן קייזער,
 וואָס יעדעס וואָרט שמעקט מיט סיביר,
 אַז איך פלעג מיך געבען אַ בייזער,
 מיט פּעראַכטונג, אויסגעלאכט מיר;
 מיין האַרץ איז אין מיר שיער צושפרונגען,
 "מכת דם" ווי פרעה געהאַט,
 אַ בת קול האָט מיר דאן געקלונגען,
 אַז דאָס איז אַן אָנפאַנג פאר "אַריסטאָקראַט".

מיין ווייב - האָבען געזאָגט אַריסטאָקראַטקעס -
 אַז אַ געזונדע פרוי איז זעהר געמיין,
 אַ רויטע געזיכט פאַסט פאַר די יאַטקעס,
 אַ "מאַדאַם" קליידעט "בלאַס" זעהר שעהן ...
 האָט זי אויף זיך גענומען אַ נדר
 - זיצענדיג אויף מאַסקאַראַד -
 אויף זומער צו פאַהרען אין די בעדער
 אָבצוצעהרען זיך אין מאַרינבאַד.
 צוריק איז זי געקומען אַ בלאַסע,
 דאַר ווי אַ סקעלעט, ווי אַ כאַרט,
 און דאָ פּרעגט מיר די באַנע אַ קשיא:
 צי זאָל זי איהר אָבטרעטען דעם אָרט...
 דער פּעבעל מיט אינזעקטישע ניגונים,
 האָבען מיין נאָמען בעפלעקט און בעשטאַט,
 האָב ברודער "צפּרדע און כינים"
 דו ביזט דאָך אַן אַריסטאָקראַט.

ווי דער פּעבעל האָט מיך אָבגעשטויסען,
 ביי קריסטען פאַררעכענט פאַר דול,
 דעם גלויבען איז שוין צו שפּעט צו טוישען...
 האָב איך אויפגעקלערט אַ רעפּאַרמירטע שול,
 דעם שבת אויף זונטאָג פּערבייטען,
 אַן אָרגעל, פון קריסטיןס אַ כאַר,
 דאַוונען אָהן היטלען ווי "ביי לייטען",
 און צוזאַמען מיט פרויען צו־פאַר;
 אַ סידור פון בערלין אויסצושרייבען,
 פון גייגער'ס גע'רעפּאַרמירטעס הויז,
 פון דאַוונען אַ צעהנטעל זאָל בלייבען,
 וואו "ירושלים", וואו "משיח" - אַרויס,
 צו מיין דעה דערטאַפט באַלד אַ קרוב,
 דאָ האָט די השגחה קיין ברירה געהאַט,
 טאָ נאַזשע דיר די פיערטע מפה "ערוב",
 דו ביזט דאָך אַן אַריסטאָקראַט.

אָט דאָ האָב איך דערזעהן צו מיין שאַנדע,
 אין וואָס מכת "ערוב" בעשטעהט:
 חיות, א "באַסע קאַמאַנדע"
 האָבען אונזער שטעדטעל מיט פעדערען פערשנעעט.
 מיינע דיענער האָבען זעלבסט אָנגעוויזען
 וואו עס ליעגט ביי מיר ציערונג אין פעק;
 געענדיגט די שעפסעלע גריזשען,
 און גלייך איבער'ן שטעדטעל אַוועק;
 מיין זוהן אַז מען גיט איהם "פאַ שייע"
 האָט ער מיר אַ קשיא געפרעגט:
 "ראַזווע מי טאַזשע יעוורעאי?"
 אָט די קשיא האָט מיר פאַר אַ תירוץ געקלעקט.
 מיר זיינען אַוועק באַלד קיין קיעוו,
 אָבער דעם זעלבען פעסט האָט זי אויך געהאַט,
 דיר קומט דאָך דער "זבר" מיט חיוב,
 דו ביזט דאָך אַן אַריסטאָקראַט.

12

אין קיעוו האָבען מיר זיך געוואָגעלט
 אַז מיר זיינען אין אַ סקראַפּעל אַריין,
 מיט שטיינער האָבען קאַצאַפעס געהאַגעלט
 נו, "שחין" און "ברד" מוז דאָך זיי. -
 ווי קין האָט מען אונז געשליידערט,
 צום גרענעץ, קיין עסטרייך, קיין באַראַד,
 דאָרט האָט געשוויבעלט, גערודערט
 פון בערויבטע א גאַנצער נאַראַד.
 ביז פּופּצעהן טויזענד מענשען אָנגעהאַנגען
 אויף גאַליציען, וואָס איז זעלבסט הונגעריג,
 ברויט אַז מען פּלעגט נאָר דערלאַנגען -
 פּערשלונגען ווי דער היישעריג,
 פון דעם היישעריג דער "אַרבה" ווי אַ כמאַרע
 האָב איך שוין קיין קרעפטען געהאַט:
 דיר קומט דאָך דער אַרבה, ווי פּרעה,
 האָסט דאָך געוואָלט זיין אַן אַריסטאָקראַט!

13

א דירה האָב איך געהאט דאָרט א פיינע,
 אין א פינסטערען קעלער דאָרטען,
 האָב איך דען צו גאָט א טענה?
 "חושך" קומט מיר על-פי דין.
 פון די גרויסע מיטינגען-סך'ען,
 וואָס מענשען האָבען געלט אויפגעמאכט,
 בריינגט מען אונז עסען און זאָכען.
 אויף די באַהנען צום ים גלייך געבראַכט,
 ווי מען זעצט אונז אַוועק אויף די שיפען,
 ווערט פלוצלונג א גאנצער געשריי:
 זשאנדארען האָבען מיין זוהן אָפגערופען,
 פעהרהאפטעט, געפיהרט קיין ראָסיי.
 פון מיין בכור, מיין איינציגען יורש,
 קיין גערוס עד היום ניט געהאט,
 טאָ נאָ דיר שוין "מכת בכורות"
 און זיי שוין אויס אריסטאָקראַט.

14

פסח־תקוה האָט אונז שוין צוגענומען,
 געגעבען א פעטע שטיק ערד,
 פעהרהאַלפען אין א ביסעל מזומן
 געקויפט מיר בהמות מיט פערד;
 מיר בעאַרבייטען די קאָלאָניע גאַנץ פראַקטיש,
 פון צייטונגען ווערען מיר געעהרט,
 די וועלט קען עס זעהען אלעס פאַקטיש
 אַז דער איד איז אויך פעהיג צו ערד.
 עס לערנען אונז די צרות, די נויטען:
 אַז דער איד מוז זיין "איד" איבעראַל,
 איין איד מוז זיך בינדען צום צווייטען,
 זאָנסט געהט פערלאָרען דער "פלל".
 אַז די מכות האָב אן אין רוסלאַנד געקריגען
 עס איך היער די קניידלעך צו זאָט,
 אין פעלד זינג איך מיט פעהרגעניגען,
 אָט דאָס ליעד פון "אריסטאָקראַט" ...

1885

צו די שטערען

אויף אייך שטערען, געהט ביי אונז א זאגע,
אז יעדערער פון אייך, איז א גאנצע וועלט:
מיט ים מיט יבשה, מיט נעכט און טאגע,
און איהר זייט מיט מענשען אויך בעזעלט;
אייך זעהען, בעטראכטען ווען איך וואָלט קאָנען,
צו האָט איהר אויך פעלקער, מיט אונזער ערד צוגלייך,
אָדער איהר ווייסט ניט, פון פערשיעדענע נאציאָנען;
אָה, גליקליכע מענשען! ווי וואויל איז אייך!
ביי אונז אויף דער ערד:
פרידען, שטיל
ווי מען וויל,
גיט גאָר ניט אין לאַנד,
מיליטער
וואָס מעהר,
אימער דעם שווערד אין האַנט!
ענגלאַנד מיט אינדיאַנער
שנאים פון דער וויעג,
טערקען מיט סלאַוויאַנער
אייביג שטרייט און קריעג.
דער שווערד
אויף דר'ערד
רוהט ניט איין מינוט,
רק שטרייט
און שניידט
בלוט! אז די ערד פארזינקט אין

2

וואו נעהם איך פליגלען צו אייך צו פליהען,
זעהן וואו איהר דאָרט אין בילדונג האַלט;
ווילט איהר זיך גאָר וועגען דעם ניט בעמיהען;
איהר זייט נאָך ווילד, אין אַפען־געשטאַלט;
אָדער איהר זייט שוין אַלעס דערגאַנגען,
די פערבאַרגענע נאַטור - מיט גייסטער צוגלייך;
איבעראל איז אייך ליכטיג, קיין פאָרהאַנג פעהאַנגען...
אָה, גליקליכע מענשען, אזוי וואויל איז אייך!

ביי אונז אויף דער ערד:
מען איז בלינד
ווי א קינד
מען ווייס קיין אָנהויב ניט,
עס האָט קיין ווערט
וואָס מען קלערט,
מען מאַטערט מאַרך אומזיסט.
וואָס איז די לעבענס־קוועלע.
ווי דענקט זיך אין דער שטיל?
וואָס איז גייסט און זעלע,
וואָס איז דעם מענשענס ציעל?
דער מאַשין
פון זין,
ווי טרוימט זיך אין שלאָף?
מען בלייבט פוסט
אונבעוואוסט,
עס ווייס קיין פּילאָזאָף!

3

איך וואָלט וועלען זעהן די שלעכטע געזיכטער
וועלכע מוזען ביי אייך, צום משפט שטעהן,
וואָס איז די עבירות? ווער זיינען די ריכטער?
גיט אויך אַ לאַיער, וועלכער מאכט זיי ריין?
איהר זייט פּילייכט געבענשט, מיט די נאַטירליכע
נאמנות,
איהר קומט צונויף אויפ'ן גאַס, מיט די בושלען צוגלייך?
און ריכטעט מיט אמת, אָהן כאַבאַר אָהן מתנות,
אָה, גליקליכע מענשען אַזוי וואויל איז אייך!
ביי אונז אויף דער ערד:
כאַבאַר
איז די שטאַר
וואָס די אויגען פּערשטעלט,
זיי אַ דיעב
נאָר גיעב
אַ העלפט א י ה ם פון דיין געלט.
בערויבטע שרייען מאַסען,
דער ריכטער מאכט זיך שטום!
דער וואָס ברענגט אָפּ גאַסען

געהט זיך פריי ארום.
דער אַקטיאָר
פון רעוויזאָר
ווערט נאָך גאָר ניט אַלט,
וואו מען געהט
וואו מען שטעהט
זעהט מען זיין געשטאַלט.

4

עס איז מיר זעהר אינטערעסאנט צו וויסען
אויף וועלכע שטופע אייער בילדונג שטעהט,
זייט איהר פראָסט און עהרליך, מיט א ריינעם געוויסען,
ווי מיר אַ מאָל, - נאָך יונגערהייט?
אָדער אהיר זייט שוין אין פראָגרעס געשטיגען,
דאָס געוויסען געזיטעט, ביי אלעמען גלייך,
קיין פאלשע הערצער, איז ניט צו קריגען?
אָה, גליקליכע מענשען, אזוי וואויל איז אויך!
ביי אונז אויף דער ערד:

דעם קינד
געשווינד
טרייבט מען אין דער שוהל,
און דער אָסטראָג
פון טאָג
ווערט נאָך מעהרער פול;
ווער אין בילדונג גרעסער
קוקט נאָר רק פאר זיך,
די בילדונג שלייפט דעם מעסער
דעם צווייטען קוילען גיך.
בעטרוג
מיט קלוג
געהן גלייך געפאָרט;
ווער פיין
וויל זיין,
קריגט אויף דער ערד קיין אָרט.

5

שפיעלט ביי אייך אויך, א ראָלע "יחוס"

ווי ביי אונז, אָט דאָ אויף דער ערד?
א "לאָרד" און "גראַף" בעקומט דער די סמיכות
דער וואָס שטאַמט פון אַראַבסקע פּערד?
אָדער "דעמאָקראַטען" און "אַריסטאָקראַטען",
איז גאָר אייער לעקסיקאָן אין די ווערטער ניט רייך
איהר זייט גלייכע יחסנים, קינדער פון טאַטען,
אָה, גליקליכע מענשען אזוי וואויל איז אייך!
ביי אונז אויף דער ערד:

דעם קנעכט
איז שלעכט
הפקר איז זיין גוף;
געדריקט,
געשטיקט,
און מאַכט די מויל ניט אויף.
זיין גאַנצע האַרעוואַניע
געהט אַוועק צום ווירט,
עס העלפט גאָר ניט קיין טענה
דען דער "פּויסט" רעגירט.
פּערשמאַכט,
פּעראַכט
פּערעכענט ווי א פּערד;
דער "באַראָן"
דער "פּאַן"
צו איהם געהערט די ערד.

6

האַלט איהר נאָך פּילייכט, ווי אונזערע ערשטע
מענשען,
אַז אַ שרעק פון א דונער אייך "גלויבען" ערקלערט;
אָדער אייער שכל, איז שוין אריבער די גרענצען:
איהר ווייסט די ווארהייט, גאָר אונגעשטערט?
האָט אייך דאָרטען ווער איין "תורה" געגעבען,
איין אמונה, איין גלויבען פאר אלעמען גלייך?
דאן ווייסט איהר קיין רעליגיאָנס־האַס, צייט אייער
לעבען,
אָה, גליקליכע מענשען, אזוי וואויל איז אייך!
ביי אונז אויף דער ערד:
דער וואַטיקאָן

ברענט דאן
מענשען אין דער גלוטה;
מאַחאַמעד
מאַכט פעט
שטיקער ערד מיט בלוט.
מלחמות אָהנע גרענצען
האַט רעליגיאָן געבראַכט,
קרבנות פון מענשען -
אויף איהר אַלטאַר געשלאַכט.
מען שרייט
פאַר לייט:
"איך בין פון גאַט געשיקט"
און מיט דעם
גוטען שם
ווערגט מען אין מען שטיקט.

7

איז ביי אייך אויך געווען א שם, חם און יפת
וואָס די קינדער פּערגעסען זייער שנאה ניט?
און גענומען זיך צו שמען, דערשטיקען ביז א נפש,
און מען גיט זיך א נאַמען "אנטיסעמיט"?
גיט דאָרט אויך ביי אייך אזוי אן אומה אידען
וועלכע האָט קיין רוה, ווי דער שפּענדעל אין טייך?
אָדער איהר לעבט זיך אלע, אין ליעבע און פריעדען,
אָה, גליקליכע מענשען, ווי וואויל איז אייך!
ביי אונז אויף דער ערד:
פון אַרם
דער פלאַם
וואָס האָט אַבֿרהמען געברענט,
ער היצט
ביז איצט
און ווערט נאָך ניט פּערלענדט;
וואו דער איד זאָל קומען
געפינט ער ניט קיין רוה,
וואו ער ווערט פּערשוואומען
נעהמט מען איהם ניט צו;
איבעראל

א באַל
מען וואָרפט פון האַנט צו האַנט,
אַ ציעל
צום שפּיעל
און זעהר אינטערעסאַנט ...

8

האַט איהר אויך ווי מיר, אייזענבאהנען,
אייערע שטערען צושניטען און געמאַכט א וועג?
איז דען לופט־באלאָנען, ביי אייך פאראנען,
זייט איהר מיט די "קונסט" שוין גאָר ביין ברעג?
און אייערע דאָקטוירים, וואָס בעזוכען קראַנקע
קוקען געוויס ניט פון זיי – ווערען רייך,
און זייערע רפואות, איז א לעבענס־געשאַנקע,
אַה, גליקליכע מענשען, אזוי וואויל איז צו אייך!
ביי אונז אויף דער ערד:

דער סטודענט
ער נעהמט
צעהן טויזענד נדן,
ווערט רייך,
קויפט גלייך
קאַרעט, פערד און שפּאַן;
פּערגעסט נאָך דעם עקזאַמען
וואָס ער געלערענט האָט,
פּאָהרט און קלייבט צוזאַמען
דאָס ביסעל געלט פון שטאַט:
אויב עס שאַדט
זיין ראַטה
איז איהם דער צער ניט גרויס;
דער נס,
אַז דער מת
זאָגט קיינעם ניט אויס. -

9

עקזיסטירט דען ביי אייך אויך די מטבע,
וואָס זי טיטולירט אויך "אַביון" און "גביר"?
זי איז "למדן" און "יחסן" האָט די מאַכט און די דעה,

אמת און יושר, פאלען פאר איהר?
אָדער איהר לעבט זיך, ווי מיר פערצייטען
איהר שפייזט זיך פון בוימער, פון ערד, פון טייך?
איהר ווייסט ניט פון צרות, וואָס "געלט" קען בעדייטען,
אָה, גליקליכע מענשען, אזוי וואויל איז אייך!
ביי אונז אויף דער ערד:

- "אמור"

מיט א שוואור

פערקויפט מען אלץ פאר געלט;

דאָס האַרץ

איז שוואַרץ

פון דרויסען איז פארשטעלט.

דער צדיק געהט אין טלית

און האַלט אָפען די הענט,

דער מלוה שטעלט בדלות

מיט זיין גרויסען פראַצענט.

דער בעפאלט

אין וואַלד

און ברענגט אום פון דער וועלט;

דער צינדט

אַ געזינד

און אלעס נאָר פאר געלט ...

10

ווען וועלען שוין קומען, די גוטע צייטען
וואָס די פראַפעטען, האָבען פאָרגעזאָגט?
אַז טהיערע מיט שאַף, וועלען מעהר ניט שטרייטען
דער שעפס וועט ניט זיין פון וואַלף געיאָגט;
קוה און בער, געשפאנט אין א וואַגען
אַ קינד וועט פיהרען ביידע גלייך
און איהר שטערענלייט וועלען דאמאָלס זאָגען
אָה, גליקליכע ערד־מענשען, אזוי וואויל איז אייך!
ביי אונז אזיף דער ערד:

רעליגיאָן

נאַציאָן

וועלען דאן זיין מילד,

קיין טרער

ניט מעהר
נאָר מענש אין גאָטעס בילד, -
אַ סאָכע מיט אַ קאָסע
וועט מען מאכען פון שווערד,
עם וועט ניט זיין קיין רשע
אויף דער גאנצער ערד;
קיין טיראן,
קיין אַבמאן,
קיין פאלשקייט אין געריכט,
עס ווייזט
נאָר גייסט
אויף יעדעס געזיכט.

1885

אויף דיין אלטען וועג

1

שוין צייט, מיין פאָלק, זאָלסט עפענען די אויגען,
ווי דיין לעבענשטאַנד איז מיט ריזיקע פול.
דו מוזט נאָך אין האנדעל דיין געוויסען פערבויגען
און נאָך אלעמען בלייבט דיר - א נול. ..
דו מוזט מיט דיין לעבענסמיטעל, ווי א וואָרעם זיך
צאפלען,
די דאגות פערדולדען דיין קאָפּ,
קריכסט אויף א לייטער מיט צובראָכענע סטאַפלען
און צוואנציג מאָל פאלסטו אַראָפּ.
דיין קרעמעל, דיין שיינקעל,
איז א דרייפּיסיגער ביינקעל;
גראַה און אלט ווערסט דו דורך זיי;
דאָ שפיעלסט דו א קאָמעדיע,
דאָ א טראגעדיע,
מען זעהט ביי דיר סצענעס אלערליי ...
פון דעם אמת אין הארצען
ליידסטו זעלבסט שמערצען
פאַר איהם געהט קיין תרועים ניט אָן ...
ער קוקט ריין און ליכטיג
און ווייס גאַנץ ריכטיג,
וואָס בעטייט "ספעקולאַציאָן" ...
טאָ קוק זיך ארום, דיין הארץ גיב א פרעג.
ביזט, מיין פאָלק, צו ווייט פערקראַכען פון וועג!

2

שוין צייט מיין פאָלק אַז דיין שכל זאָל דיר קליגען,
דעם מענשענס גליק אין וואָס עס בעשטעהט.
צי מאכט דען טעאטער דיר פערגעניגען,
ווען דיין קאָפּ, ווי א וואסער־מיהל דרעהט!?
צי קען מען ביי דיר כאַטש איינעם געפינען, -
א גביר וועלכער עסט שוין דאָס בעסט, -
עס זאָל זיין בערוהיגט זיין מח: זיין זינען,
די זאָרג זאָל דאָרט ניט מאכען איהר נעסט? ...

ווי גוט איז דעם בויער:
 געזונט, שטארק און דויער,
 איינפאך געגעסען, געקליידט;
 ווייס קיין קלאפאטען
 פון ביינק, פון אָטשאַטען,
 ברויט אויף א יאהר אָנגעגרייט,
 זיין שלאָף איז א זיסער,
 זיין וועטער א פרישער,
 זיין סאָוועסט גריזשעט איהם ניט -
 ווי א זויג-קינד א גוטער
 שלאָפט ביי דער מוטער, -
 זויגט ביי די ערד איהרע בריסט ...
 טו קוק זיך ארום, דעם בויער גיב א פרעג!
 ביזט, מיין פאָלק, גאנץ ווייט פערקראַכען פון וועג!

3

שוין צייט, מיין פאָלק, זאָלסט ביי זיך בעשטימען,
 ווי דיינע שונאים האָבען דיר געמאכט בלינד:
 דיין ערד, דיין חיונה, האָט מען ביי דיר צוגענומען
 און געהייסען דיר לעבען פון ווינד;
 די רוהיגקייט בערויבט פון יעקב'ס געזינדעל
 מיט צוויי טויזענד יאָהר צוריק.
 דיין קערענדעל כאַפסטו פון לופט און פון שווינדעל
 און זעהסט ניט דיין גרויסען אומגליק.
 אויף דיין ערד געזעסען,
 דיין מיה געגעסען,
 דיין ווייץ און דיין פרוכט און דיין וויין -
 זי האָט דיר געגעבען
 אַלץ וואָס צום לעבען;
 ווי קען מען שוין גליקליכער זיין?!
 געלעבט מיט א סדר,
 אין וואָהנונג אין קליידער
 יענעמס געלט נייעמאלס בעריהרט;
 עס דרעהט ניט דער זינען
 וועגען צאהלען טערמינען,
 ניט אָנגעזעצט, ניט באַנקראַטירט.
 טאָ קוק זיך ארום, דיין היסטאָריע גיב א פרעג!

ביזט, מיין פאָלק, גאנץ ווייט פערקראַכען פון וועג!

4

שוין צייט, מיין פאָלק, דו זאָלסט זיך בעראטהען
מיט דיין חומש'ל, מיט איהרע ריינע שריפט;
ווי פון טאָוועל ביז טאָוועל איז זי פול מיט געבאָטען
נאָר וואָס צו די ערד אנבעטרעפט:
פון שמיטה, פון יובל, פון מעשרות, בכורים,
פון ערלה, פון פאה, פון דמאי -
צי האָסטו פון איהר ווען געהערט די דבורים
פון קראָם, פון שיינק, פון מעקלעריי?
מעגסט טרויען דיין רבי'ן,
אַז וואָס הייסט גליקליך לעבען,
האָט ער געוואוסט ריכטיג דעם ציעל, -
וואָס בערוהיגט דעם מח,
וואָס קרעפטטיגט דעם כח,
וואָס עס הייסט עהרליך און שטיל ...
אין תלמוד זעה פלאים,
ווי גאנץ סדר זרעים
רעדט פון ארבייטעריי.
און ווען דו האָסט געהאלטען
די צואה פון אלטען,
האָסטו געלעבט גליקליך און פריי.
טאָ קוק זיך ארום, דיינע לעהרער גיב א פרעג!
ביזט, מיין פאָלק, צו ווייט פערקראַכען פון וועג!

5

שוין צייט, מיין פאָלק, זאָלסט שוין בעטראכטען,
ווי דו האָסט גאָר א גאנץ פאַלשען בליק;
דעם עקאָנאָמישען לעבען זוכסטו צו פעראכטען
און מיינסט אַז אין לוקסוס שטעהט דער גליק.
ביזט שוין אין אונאַרדענונג צו ווייט פערקראַכען,
אַז ס'העלפט שוין קיין שרייבען, קיין רייד.
אַן אַרעמעס קינד וואָס טראָגט באָב אום דער וואַכען,
געהט שבת אין זיידענס געקליידט.
ווייז מיר פון דיר איינע

א פלות א געמיינע
וואס האָט ניט קיין ווייס אטלעס קלייד?
און אויף די בולוואָרען
זעהט מען שאַרען
שלעפעס פון סאַמעט גענעהט;
דאָס פערשוואַכט זיי די כחות,
פערדולט זיי די מוחות -
אבי געהן געפוצט און געצירט.
דיינע שנאים, ווי די קלינגער,
טייטלען מיט די פינגער:
"ביזט רייך און האָסט זיי עקספּלואַטירט"
טאָ קוק זיך ארום, די צייטונג גיב א פרעג!
ביזט, מיין פּאָלק, צו ווייט פערקראַכען פון וועג!

6

שוין צייט דו זאָלסט וויסען, אז די "שלעכטע צייטען"
עקזיסטירען מעהרער נאָר אין דיין קרייז;
דען ווען א שטאַט זאָל ניט האָבען פעלדער ביי די זייטען,
פון וואנען וואָלט זי ציהען איהר שפייז?
ווי קען א פּאָלק אויף דער וועלט עקזיסטירען
אָהן ערד ארבייטעריי?
דרום רוהט ניט ביי דיר פון מקבלים די טירען,
דען העלפט פּאָלק לעבט פון בעטלעריי.
יעטווידער נאַציע
האָט קאָלאָניזאציע;
דאָס איז די הויפט וואָס זי קוקט,
נור א קליין טהייל דערנעבען
מאכען זייער לעבען
פון טאַלאַנט און פערקויפען פּראָדוקט.
און דאָס איז די פּריטשינע,
וואָס אין יעדער מדינה
מוזט דו זיין צוזייט און צושפּרייט.
ווי קען דען אן אומה
האָבען א תקומה,
אז זי האָט ניט קיין פעלדער פּאַרזייט?
טאָ קוק זיך ארום "עקאָנאָמיע" גיב א פרעג!
ביזט, מיין פּאָלק, צו ווייט פערקראַכען פון וועג!

שוין צייט, מיין פאלק, דו זאלסט זיך דערמאָנען
 אָן דיין וויגעלע, דיין געבאָרענס לאַנד;
 מאַך איהר פאר ישוב, בעזעץ דאָרט קאָלאָניען,
 בעארבייט איהר זעלבסט מיט דיין האַנט.
 זי איז פרוכטבאר און פעט מיט אלע יונגע קרעפטען,
 צוויי מאָל א יאהד ווערט געזעהט;
 הכנסה טראָגט זי, ווי די בעסטע געשעפטען,
 און רוהיג, די קאָפּ ניט פערדרעהט;
 דער קלימאט א געזונטער,
 מאכט פריש און מאכט מונטער,
 קיין ברוסטליידענדע טרעפסטו דאָרט ניט;
 פערזעע נאָר איהר באַדען,
 פערפלאַנץ אין איהר סאָדען,
 טראָגט זי דעם גרעסטען פראָפּיט.
 דארפסט זיך וועניג בעמיהען
 מיט שאָף צו ערציהען;
 דאָס פעלדער איז גרין דעם גאנצען יאָהר,
 און אַז פראָדוקט איז פאראנען
 און עס סטרויען זיך באהנען,
 דאן שטייגט אויך קאָמערציע אין פלאַר.
 טאָ קוקט זיך ארום, אַגראָנאָמיע גיב א פרעג!
 ביזט, מיין פאלק, צו ווייט פערקראַכען פון וועג!

שוין צייט אַז דו זאלסט אויף דיין הארצען פערשרייבען,
 וואָס אייראָפּע האָט איבער דיר צו טהאָן:
 גזירות, בילבולים, רויבען און טרייבען
 און אלץ מיט איהר ציוויליזאַצואָן.
 דער האַנדעל איז פאלש און עגאָיסטיש,
 אין איהם זיצט א רויבער־געפיהל;
 די גרעסטע רציחות מיט יושר פערמישט עס, -
 שעכט מענשען איידעל און שטיל ...
 דיין נאַטירליכע פאנטאַזיע
 שטימט נאָר מיט אַזיע;

דאָרט שווימסטו אין דיין געבאָרענעם טייך...
די לופט, די אטמאָספערע,
דיין בילדונג, דיין לעהרע, -
וועט נייעמאלס מיט האנדעל שטעהן גלייך; -
דיזע צוויי נעמען
זענען צוויי עקסטרעמען,
פאר דיר איז אין האנדעל קיין אָרט;
דעם האַנדעל לאַז איבער,
און קלייב זיך אריבער,
וואו דיין צוקונפט ערווארטעט דיר דאָרט. -
טאָ קוק זיך ארום, "טאַנקרעד" גיב א פרעג!
צוריק, מיין פאָלק, צוריק אויף דיין אלטען וועג!
1887

די לבנה

איהר אַנבליק אויף אונזער ערד.

1

צעווישען די שטערען, די מיליאָנען פלאַנעטען,
וואָס שוועבען און פליהען, אין אונבערגרענעצטען פלאַץ,
צווישען די זונען, מיט די טויזענדער קאָמעטן
וואָס קיינער דערגעהט ניט זייער מאָס, זייער שאַץ;
צווישען די אלע, בעמערק איך א שטערען,
גרויס ווי א פויסט "די ערד" רופט מען דאָס;
אויף דעם קליינעם קערפער קריכען דאָרט מילבען,
זיי רופען זיך "מענשען", איך ווייס ניט פאר וואָס?
דען שוואַך זיינען זיי ווי א פליג;
און לעבען א גאנץ קליינע צייט,
פערבריינגען די וויילע אין קריעג,
אין קינאה, אין שינאה, אין שטרייט;
דער שטארקער דעם שוואכען בערויבט,
ניטאָ גאָר קיין יושר ביי זיי -
איך ווער פון די קולות פערטויבט,
פון די טויט־קרעכצען מיט דעם געשריי!

2

נאָך איידער דער ערד־קויל, איז געווען בעזעסען,
ווען עס וואָר קיין ים, קיין באָרג, קיין בוים,
ווען זי וואָר א קויל פייער, און דער וואַלקען פלעגט
איהר לעשען,
בין איך שוין געפלוּיגען מיט איהר גלייך אין רוים.
פון איהר ערשטען מענשען איז שוין ארויס אָ קין,
וועלכער האָט פּערגאַסען זיין ברודער'ס בלוט;
און הבל'ס גוואלדען הער אך ביז איצט שרייען,
ווייל די קינדער געהען אין זיין מאַרשרוט.
וואָס איך זעה זיך אָן פון די דריי:
פון ליעבע, פון כבוד, פון געלט,
נאָך זיי געהט האַמבאַג, מערדעריי,
און מאכען נאָר חרוב די וועלט!
דער דערשלאָגט דעם מיט זיין פען,

דער טאָקע פּראָסט מיט דעם שווערד -
איך מוז עס געהן נאָהענט און זעהן
מיט בלוט ווי מען פארבט עס די ערד!

3

וואָס איך זעה ביי די מילבען, זייט טויזענטער יאָהרען,
זיי קענען זיך ניט צוטיילען מיט א פרייע שטיק ערן;
דאן זיינען ריטער און קעניגע געוואָרען,
עראָבערען פעלקער, דורך ביקס און דורך שווערד;
די ווערען פרינצען, די אונטערטאָנען,
איבער טויזענדער לייבקנעכט – איין אַריסטאָקראַט;
דער איינער אויף לוקסוס, פערשווענדעט מיליאָנען,
די האָרעווען און שאַפּען – און קיין ברויט ניט צו זאָט!
אין איין לאַנד וואָס איך זעה זיך אָן
וואָס דאָרטען צוטהוט א טיראן:
בעשאַפט זיך אַנ'אינקוויזיציאָן,
בלוט פלייצט דאָרט ווי פון א קראַן,
די בעסטע לייטע ווערען געשטיקט,
דאָמען בריינגט ער אין גרויס נויט;
נאָך סיביריען ווערען זיי פערשיקט,
און לאַזט זיי פערשמייסען אויף טויט.

4

דאָרטען צוקריגען זיך צוויי דיפלאַמאַטען:
מען האָט מיט א וואָרט זיין קייזער בעריהרט,
ווערט פּלוצלונג "נעבאָרען" א קינד פון א טאַטען,
מיליאָנען ווערען דאָרט צום שלאַכט־פּלאַץ געפיהרט,
דאָרט שניידט מען מענשען גאָר אָהן רחמנות,
דאָרט קייקלען זיך קעפּ, די בלוט איז נאָך הייס,
דאָרט קלאָגען יתומים, דאָרט שרייען אלמנות,
דאָרט זעטיגען זיך פייגלעך מיט זייער טאַטענס פלייש!
די הרוגים צעוואַרעמט די זון,
דען ווער וועט עס קוקען אויף זיי?
די לופט ווערט פּערדאָרבען דערפון,
עס צעלייגט אין שטעדט מענשען ווי היי!
וואָס האָסטו מיך גאָט איינגעבויגט,
איך מוז געהן אזוי נאָהענט צו דר'ערד?

איך זאל זעהען ווי עס ווערט דאָ צעלייגט
אַ האַלבע מדינה פון שווערד! -

5

איך קען עס אויך ניט צוזעהן די גרויסע רציחות
וואָס א טיראן צעטהוט איצט, איבער א שוואכע נאַציאָן,
וואָס איך געדיינק נאָך איהר זיידען, איהר אַדעל,
איהר יחוס

ביז דוד, ביז משה'ן, ביז אברהם'ען אָן.
פון פרעה'ן אַ ערשטען, וואָס זיי האָבען צעליטען!
פון פשדים פון בבל, עמלק, אַרם;
פון רוים, פון שפּאַניע, געברענט, געשניטען
און ביי דיעזען טיראן נאָך עד הוים!
דעם נאָמען האָט ער זיי פארשוועכט,
און טרייבט זיי ארום אויף דער וועלט,
ער גיט זיי קיין מענשליכע רעכט
און זויגט זייער בלוט, זייער געלט!
געפינען קיין רעכט אין געריכט,
וואָס אונגלויבליך קען זיי אלץ געשעהען -
איהר וואַלקען פערדעקט מיין געזיכט,
איך קען די רציחות ניט זעהען! -

1885

נאך דעם נייעסטען זשורנאל

1

ס'איז ארויס אַ מאָדע ביי אידען,
צו ערציהען מיט בילדונג א קינד;
געוויס מאָג דאָס פאָלק זיין צופרידען,
ווי עס שטייגט ביי אונז מענשען אצינד:
ענגליש רעדט עד מיט גראַמאַטיק,
אויך אנדערע שפראכען - א פראכט!
פיזיק, געאָגראַפיע, מאטהעמאַטיק,
אַ פערגעניגען! - ווער נאָר עס בעטראכט;
נאָר די מאָדע געהט פאָרווערטס, געשטיגען,
זי כאפט רק איבער'ן קאָפּ;
בכּן, נעהמען עלטערען זיך קליגען,
העברעאיש אין גאַנצען אַראָפּ!
"וואָס לוינט - זאָגט דער פאָטער - צו מוטשען
"דאָס קינד צו א געשטאַרבענער שפראך?
וואָס האָבען מיר דען פאר א נוצען
פון העברעאיש, - פון גאַנצען תנך?" -
לסוף פרעמד בלייבט ער פון זיינע ברידער,
פון זיין היסטאָריע, פון אידישען פלל,
פערשטעהט קיין וואָרט ניט אין סידור, -
גאָר נאָך דעם נייעסטען זשורנאַל!

2

אויף דער וועלט איז אַרויס א לעהרע,
די פרויען צו שוינען א סך;
צו שעצען זיי, - געבען זיי עהרע,
ווייל זיי זיינען צערטליך און שוואַך.
געוויס מוזען מיר זיך בעמיהען,
צו געבען די דאַמען דאָס רעכט,
ווייל זיי טראָגען, זיי האָבען, זיי ערציהען
דעם גאַנצען מענשען-געשלעכט;
נאָר די מאָדע מוז נייעסען אויסטראכטען,
לעגט זי פאָר איהר נייעם פלאַן:
"וואָס דארפען מיר די דאַמען אַכטען?"

וואָס נוצען ניט צו א ראָמאן? " -
די פרעמדע, די יונגע, די שעהנע,
זיי טדאָגט מען פראָסט אויף די הענט,
און צו די אייגענע, די אַלטע, די געמיינע,
צו זיי ווערט קיין בליק ניט געווענדט;
די ווייב זיינע שעצט ער פאר לייטען,
אין דער שטיל אבער בעקומט ער איהר גאַל:
צוקיילט איהר, צוביילט איהר די זייטען, -
גאָר נאָך דעם נייעסטען זשורנאַל!

3

עס איז ארויס א מאָדע צו פרעגען
ביי דער מיידעל אויף איהר פארטיי -
אויב דאָס איז ניט איהר ווילען דאגעגען,
אויב זי שטימט איין אויך דערצו. -
געוויס האָט עס נאַריש געגעבען,
אַז דער פאָטער האָט געטהאָן וואָס ער וויל,
דען זי נאָר דאַרף מיט איהם לעבען,
און לעבען איז א הערצענס־געפיהל;
נאָר די מאָדע לעגט פאָר נייע פלאַנען,
אַז ביי פאָטער פרעגט מען שוין נישט.
לעזט זיך אָן מיט שונד ראָמאַנען,
און געפינט דאָרט וואָס איהר האַרץ געלוסט.
מיט דעם מיינונג זוכט זי א חתן,
און ווערט באלד געפאנגען אין פלען, -
פון ליעבע איז די אויגעלעך פערגאָסען,
קען זי שוין דעם תכלית ניט זעהען.
ער פערשטיקט איהר אטמאָספערע,
ביז ער דערגרייכט איהר די גאַל, -
ער בערויבט איהר, איהר געלט מיט איהר עהרע,
לאכט איהר אויס - נאָך דעם נייעסטען זשורנאַל!

4

אמאָל ווען די בילדונג נעהמט קלינגען,
דער איד כאפט זיך אויף פון זיין שלאָף,
האָט דאמאָלסט מיין האָפנונג געשפרונגען, -

דאָס יודענהאַס נעהמט שוין א סוף!
אַ וואנט וועלען מיר האָבען פון אייזען,
בעשיצער פאר אונז אלערליי,
וועלכע וועלען פאר לייטען דערווייזען,
אַז דער איד איז ניט ערגער פון זיי;
נאָר די מאָדע האָט נייעמאלס קיין גרענצען,
זי לויפט פאָרווערטס, - ווערט גאָר ניט מיעד!
טרעפט שוין ביי אונז זעלכע מענשען,
וואָס האָסען זעלבסט דעם נאָמען "איד" ...
פון אַהלוואַרד איז ער זעהר צופרידען,
פון אלע זיין גלייכען געוויס.
אַז מען לאכט אין טהעאטער פון אידען,
פלאַסקעט ער "בראַוואָ!" און "ביס!" -
וואו עס שמוצען אַנטיסעמיטען
דאָס יודענטהום אין פּרט און אין פּלל,
מוז ער זיין הייפעל צושיטען,
מיט די שמוץ פון דעם נייעסטען זשורנאַל!

5

אין אַזיע פּלעגען די פּרויען,
פּעררעכענט זיין ווי אַ שקלאַפּין,
אין האַרעם פּערשפּאַרט - ניט צו שויןען
פון די אַרימע ביז קעניגין.
אַמעריקאַ האָט ערקלערט שעהנער
מיט איהר ציוויליזאַציאָן, -
אַז פּרויען זאָלען האָבען ווי מענער,
גלייכע עמאַנציפּאַציאָן;
נאָר די מאָדע קען אויף איין אָרט ניט זאַמען,
לויפט און מעסט מיט ריעזען־שפּאַן,
טרעפט שוין אַזעלכע דאַמען,
וואָס הערשען שטאַרק איבער דעם מאַן.
איהרע ווינשוּנגען זענען פּערשיעדען,
אַכטעט ניט זיין אידעאַל! -
ניעמאַלס שטעלט ער איהר צופריעדען,
פּערשווענדעט נאָר זיין קאַפיטאַל;
טרעט אויף איהם ווי איבער שמאַטעס,
שקלאַף איז ער מעהר אלס געמאַהל,

און ליעגט ביי איהר אונטער די פיאטעס, -
גאָר נאָך דעם נייעסטען זשורנאַל!

6

אַמאָל פלעגט דער איד לערנען מוסר
פון "חובַת הלבבות" גאנץ אָפּט,
די ווייב זיינע - פון "קב הישר",
און מיט דעם אויך די קינדער געשטראַפּט.
ניט לאנג דאָ געפינט ער א היתר,
ער וועט שעפען פון א זיסערען קוואַל, -
ער וועט ליעבערס בעזוכען טעאטער,
פון דראַמען אויף "אָפּערע בוף!"
נאָר די מאַדע לויפט פאַרווערטס אריבער,
זי שטייגט ארויף און ארויף!
כ'לעבען, מיין אידעל געהט איבער
פון דראַמען אויף אָפּערע בוף!
אויף אָפענבאך'ס אָפּערעטקעס,
בעזוכט אויך גאנץ אָפּט א באלעט,
פון באלעט צו שאַנסאַנעטקעס,
אַבאַנירט זיך א סיזאַן בילעט!
אין קלוב געהט די וויב אָהן דעם מאַן,
און גאנץ אָפּט אויף א מאסקען באַל,
און טאַנצען זיך פאַוואַלינקע קאַן-קאַן, -
גאָר נאָך דעם נייעסטען זשורנאַל!

1886

איין פלל איז בעשטימט, ווער עס האָט נאָר געלעזען,
אַ פלל אין נאַטור און אין לעבען:
צוויי געגען־עקסטרעמען זאָל זיין אין איין וועזען,
דאָס קען פאר קיין פאל ניט געבען;
פייער מיט וואַסער, זויער מיט זאָדע,
ווערמע מיט קעלט זאָלען שטימען;
עס ווערט א מלחמה, א שטרייט מיט הכבדה
ביז איינס מוז דאָס צווייטע בייקומען.
וואונדערבאר איז דער איד, ער בעזיצט דעם
קאָנטראַסט,

איהר געפינט אין איהם צוויי פאַראַלעלען,
ווי פון פייער מיט וואַסער, וואָלט ער זיין פערפאסט,
ווי אין זיין קערפער וואָלטן לעבען צוויי זעלען.
דער איד איז אן אייביגע חדה,
קיינער ווייס ניט דעם בעשייד,
זיין יעדערע איינציגע מדה
בייט אַלע וויילע איהר קלייד.
די פסיכאָלאָגיע
גיט זיך פיעל מיה,
זיינע פוחות הנפש זעהן טיף,
און וואָס מעהר מען קלערט
זעהט מען פערקערט,
אַז מען האָט גאָר פון איהם קיין בעגריף;
ווי קענען צוויי עקסטרעמען אין איינעם זיין געמישט?
טרוי מיר מיין פאָלק; איך פערשטעה דיך נישט!

ניטאָ קיין נאַציאָן ווי דצר איד אויף דער וועלט,
וואָס זאָל אזוי פיעל הכנעה פערמאָגען,
וואו ער געהט, וואו ער שמעהט, קיין כזיונות
איהם פעהלט
און ער קען עס אלעס פערטראָגען;
"זשיד" און "איסכרענאָם" אַבצר און ווידער,

זידלען און שימפפען און שפּאָטען,
 ער בויגט איין דעם קאָפּ און ער מאכט ניט קיין
 גערודער,
 ווי ער וואָלט זיין פון ליים געקנאָטען;
 טאָ ווי קומט עס צו איהם, פונקט דער קאָנטראַסט
 וואָס אין שול קען מען איהם ניט האַווירען?
 חמישי און אחרון פאר איהם רק ניט פאַסט,
 היינט צו "אתה הראת" און צום גבאי פיהרען? ...
 ביים ספר צו שטעהן מיט'ן טייטעל -
 אָט דאָ איז זיין וועלט און זיין גליק,
 גבאות איז זיין עהרע קווייטעל
 פֿבֿוד אויפ'ן זאָלאָטניק.
 און בעריהרט איהם א האָר,
 ווערט שוין א ספּאָר
 און פעטש און בזיונות אַז ס'קלעקט;
 אין די סודען ווערט פול,
 מען פער'חתמ'ט די שול
 און די גאנצע נאַציאָן ווערט פערפלעקט.
 הכנעה מיט גאווה ווי קען דאָס זיין געמישט?
 טרוי מיר מיין פאָלק, איך פערשטעה דיך נישט!

3

ניטאָ קיין נאַציאָן ווי דער איד אויף דער וועלט,
 וואָס זאָל קענען אַזוי לעבען עקאָנאָמיש,
 פיהרט זעהר שפּאַרזאָם זיין הוצאה געלט,
 מען דערהאלט נעבאך קוים די נשמות;
 אויף תּאווות, הולטייען, אויף שיכרות, אויף קאָרטען,
 ווי לייט אָפט פערשפּילען נחלאָות,
 זונטאג קאָסט לייטען אין שיינק מעהרער דאָרטען
 ווי דעם אידענ'ס אכט טאָג הוצאות;
 טאָ, ווי קומט עס צו איהם, פונקט דער קאָנטראַסט
 אויף קליידער פיעל געלט אויסצובריינגען?
 איבער די קרעפטען צו שלעפען א לאַסט,
 אין שווערען לוקסוס זיך אַנצושטרײַנגען?
 דעם אביונ'ס, דעם קבצנ'ס א מיידעל
 געהט שבת אין זיידענס אַרויס,
 בעפּוצונג צו יעטווידער קליידעל,

אז זיין ביסעל מאַרך צאַפּט עס איהם אויס.
מען צאָהלט וואָכער-געלט
און קיין מאָדע פעהלט,
קיין שירעם, קיין האנדשוה, קיין הוט,
מען קוקט רק ארויף,
און פרובט שניידט עס אויף,
טריפט דאָרטען דעם פאַטער'ס בלוט.
שפארזאם און לוקסוס, ווי קען עס זיין געמישט?
טרוי מיר מיין פאָלק! איך פערשטעה דיך נישט!

4

ניטאָ קיין נאַציאָן ווי דער איד אויף דער וועלט
וואָס זאָל אזוי פיעל רחמנות בעזיצען,
אלערליי וואָהלטהאטען איז פול מיט זיין געלט,
איהם זעהט מען אלעמען שטיצען:
אַ נשרף, א מגיד, א יחסן מיט עניוות,
קבצנים פון מזרח, פון צפון,
אַ טאָג פאַר א קלויזניק, ברויט אויף ישיבות,
ווער עס בעט, איז זיין האַנט אָפּען;
טאָ ווי קומט עס צו איהם, פונקט דער קאָנטראַסט
די אכזריות געגען זיינע קאָלעגען?
ווען יענער באַנקראַטירט, איז ער פון פרייד
איבערראשט,
ווען יענעמס שטיבעלע ברענט, ווארעמט ער זיך
אנטקעגען.
איין איד זאָל דעם צווייטען בעגראָבען
זעהט מען מעשים בכל יום,
מען זוכט נאָר דעם חבר אויסהאַבען,
שטיל אונטערשניידען דעם בוים,
און ביי וועלכע נאַציאָן
זעהט מען דאָס אָן,
מסרים אויף יעטווידער טריט,
צי אָפּען, צי שטיל,
צי א פאַסקוויל,
דער דאַנאַס צי איז אמת, צי ניט.
רחמנות און אכזריות, ווי קען עס זיין געמישט? -
טרוי מיר מיין פאָלק, איך פערשטעה דיך נישט!

ניטאָ קיין נאַציאָן ווי דער איד אויף דער וועלט
 דאָס פאמיליען-לעבען זאָל אזוי פּרעכטיג גלאַנצען,
 ער גיט איבער זיין ווייב, זיין האַרץ און זיין געלט;
 זי גיט זיך אויך איבער אין גאַנצען.
 קיין פאַלשקייט, קיין אום-טריי, קיין פּרעמדען ניט
 ליעבען,
 קיין סמ'ען א מאן ווי ביי לייטען,
 דעם א י י נ ע ם וואָס זי האָט איינמאָל
 אויסגעקליבען
 וועט זי איהם אויף קיינעם ניט פערבייטען.
 טאָ ווי קומט עס צו איהם, פונקט דער קאָנטראַסט,
 אַז ביי א שדיוך זאָל נאָר געלט עקזיסטירען?
 מיט נדן און מיט קליידער, צו לעגען א לאַסט,
 אַז איהר איז אונמעגליך דאָס אויסצופיהרען.
 פריילינס גיט אונטער אידען,
 וואָס קענען בעגליקען א מאן,
 זיין לעבען וואָלט זיין העכסט צופריעדען,
 שטערט איהר די וועניג נדן.
 דאָס חאַרץ ווען זי גיט.
 טאָ וואָס זוכסט דו פּראָפּיט? -
 וואָס שפּיעלט דאָ א ראָלע די געלט?
 פאַר די גאַבע פון גאָט
 ווי קומט דאָ ראַסטשאַט?
 זי פּערזיסט דיר דיין לעבען, דיין וועלט.
 ליעבע און ראַסטשאַט, ווי קען דאָס זיין געמישט?
 טרוי מיר מיין פאַלק, איך פּערשטעה דיך נישט!

ניטאָ קיין נאַציאָן ווי דער איד אויף דער וועלט,
 וואָס זאָל אזוי פּיעל חברות גרינדען.
 אין די קלענסטע שטעדטעל, קיין צעהן חברות פעהלט,
 דער איד איז אין אלע פּערבונדען.
 הכנסות-אורחים, חונן-דלים, תלמוד תורה, קברנים,
 עין-יעקב און הכנסת-פלה,

ביז עס שרייען אין צייטונג די אידישע שונאים,
אז ביי אידען איז דא א "קאהאלא".
טא ווי קומט עס צו איהם, פונקט דער קאנטראסט,
אז פאר דעם כלל וויל גאר קיינער ניט דאגה'ן?
מען זאל מאכען תקנות, מען זאל ניט טהאן וואס ניט
פאסט,

איז מען צאן קדשים, נאר ליגען און שווייגען?
אזוי א סארט פירוד-לבבות,
זעהט מען ניט ביי קיין נאציאן,
דער איד קען נאר געבען נדבות,
אליין אבער וויל ער נישט טהאן.
רבנים פאר זיך,

זיינען ביי זיך א "איך",
מען קוקט נאר: "מען טאר ניט, מען מאג,
און דער גביר זאגט: "גלויבט מיך,
איך האב ארבייט פאר זיך",
און דערווייל פאלט די אומה פון טאג!
געבונדען און צושיידען, ווי קען עס זיין געמישט?
טרוי מיר מיין פאלק, איך פערשטעה דיך נישט!

7

ניטא קיין נאציאן ווי דער איד אויף דער וועלט
מיט די צניעות פון זיין משפחה,
א אידישע מיידעל זיצט אין געצעלט,
ערציהט זיך מיט די שטרענגסטע השגחה;
א לעהרער, א הויז-פריינד, אן אפטער איינגעהער,
מיט השד-אויגען קוקט מען אויף ביידען,
זיין ווארט און זיין מינע, בעאבאכטעט מען זעהר,
וואס זייטיגס מיט איהר ניט צו ריידען.
טא ווי קומט עס צו איהם, פונקט דער קאנטראסט,
אז ווי ער הייסט איהר א קרעמערקע ווערען,
אבי ווער עס רייכט די האנט, און א ווארט וואס ניט פאסט,
און מיט סחורה אויף סטאנציעס, און זאל איהר ניט
שטערען?

וואו איז שוין די צניעות, די בושה,
הערט ווערטער וואס קריכען פון האלז,
"וואס טהוט מען ניט צוליעב פרנסה?"
אט דאס איז זיין תירוץ אויף אלץ.

און בעריהמט זיך אין שטאָדט
 וואָס פאר א טאָכטער ער האָט,
 "ביי פריצים איהר חן אָהן א שיעור"
 און עס ווערט ניט בעקלערט,
 ווי פערדאָרבען זי ווערט,
 און דער פאָטער איז דער מערדער פון איהר!
 צניעות מיט פריצות, ווי קען עס זיין געמישט?
 טרוי מיר מיין פאָלק, איך פערשטעה דיך נישט!

8

ניטאָ קיין נאַציאָן ווי דער איד אויף דער וועלט
 זאָל אזוי שעצען זיין טהייערעס וועזען;
 פאר זיין אמונה, זיין בלוט איינגעשטעלט,
 פאר איהר זיך נאָר מקריב געוועזען,
 לייזען און צרות, וואָס ניט אויסצוזאָגען,
 ביי פאפסטען מיט ויכוחים געשטריטען;
 ער האָט מיט געדולד אלעס איבערגעטראָגען,
 דעם א י י נ ס אויף דעם ד ר י י ניט פערביטען.
 טאָ ווי קומט עס צו איהם, פונקט דער קאָנטראַסט,
 אַז ווי ער הויבט נאָר אָן פרייהייט צו שפירען,
 פאָלט איהם באלד זיין אמונה אזוי פיעל צו לאַסט.
 זוכט מיט פונה זיין "יוד" צו פערלירען?
 אין בבל, צייט זיעבציג יאָהרען,
 האָט ער שוין פערגעסען זיין שפראַך,
 מיט פרעמדע א חתן געוואָרען,
 און אין שפאָניען די זעלביגע זאָך.
 און אָט די לעצטע צייט,
 בעמערקט נאָר ווי ווייט
 ישראל פערקריכט אויף די ווענט!
 אַז ווען ניט דער גליק,
 וואָס מען שטופט איהם איצט צוריק,
 וואָלט איהר איהם שוין ניט דערקענט.
 אמונה און כפירה ווי קען עס זיין געמישט?
 טרוי מיר מיין פאָלק! איך פערשטעה דיך נישט!

1886

משה מיט זיין דור

אָה משה! דו ביזט ערהאבען גרויס,
יעדער טריט פון דיר האָט ווייט געשיינט;
פון פאלאץ ווי דו ביזט נאָר ארויס
טרעפט דיר, וואָס דיין פאָלק טרעפט ביז היינט.
דיין ערשטער ארויסגאנג,
אַלס יונגלינג פון אַנפאנג,
דערזעהסטו א אידען מען שלאָגט
אָהן א פריטשינע,
נאָר פשוט פון שנאה
ווייל ער נאָמען איד אויף זיך טראָגט;
און אויף מאַרגען ווידער,
דערזעהסטו צוויי ברידער
פון דיין פאָלק ווי זיי קריגען זיך,
צאַנקען זיך, רייסען זיך,
שלאָגען זיך, בייסען זיך,
שטראָפסטו זיי, מסר'ט מען דיך.
פון יענעם וויעק
איז שוין אוועק
פיערטהאלבען טויזענד יאָהר;
ווער עס גיט א בליק
אויף דיין אומגליק
קומט איהם נאָר די צוויי פאָר:
פון מצרי טרעפט קולאַקעס
מען שעדיגט איהם זיין גוף;
ביי איהם זעה איך דראַקעס,
מחלוקות הערט ניט אויף,
נאָר קריעג
מיט זיעג
איז ביי איהם פון משה'ן אָן,
פאַרמעג
מיט טעג
פאַרשפיעלט ער דאָ אין קאָן,

ווען זי ברענט אין מיטען ים,
די וואסער אונענדליך, ברייט און טיף
און זי אין מיטען ברענט אין פלאם!
אָט דאָס איז דיין לאגע,
דאָס איז – יודענ־פראגע,
אַ פראגע ווי רעטעט מען דיר;
פון דרויסען דער וועלענרויש,
אין שיף דער פלאקער גרויס,
טויט שרעק אין שטוב און ביים טהיר!
די אנטיסעמיטען
ווי די פאַראַזיטען,
טרינקען ווי וואסער דיין בלוט;
ביי דיר אין די דירות
איז קריג און מסירות,
זעהסט ניט וואָס ארום דיר זיך טהוט:
עס טרעפט גאנץ אָפּט
ער ווערט געשטראָפּט
פון דעם מצר־'ס האַנט,
נאָר דורך דעם
ווייל פון עם
וואַקסט דער אינטריגאַנט:
מיט מסירות דעם פלל בעגראָבען,
שרייבט ער מיט זיינע הענט,
אין צייטונג ביי יודעפּאָבען
איז ער קאַרעספּאַנדענט.
מען קען
איצט זעהן
דתן און אב־ירם,
קוקט איין
פאר'ן שיין,
זיי לעבען עד היום.

3

אָה משה, ווי האַכמוטיג דו ביזט!
קיין הינדערניס האלט ניט אָפּ דיין וועג;
די וועלען ווי טהורעמס אויף דיר פליסט
און דו שווימסט מיט מוטה צום ברעג!

ביים סנה, גאָט הייסט משה'ן
 ער זאָל געהן קיין גושן,
 קלייבען מיט זיין האַנט אליין
 פון אידען די פיהרער
 מנהיגים, רעגירער,
 מיט זיי פאר פרעה'ן צו שטעהן,
 לסוף אהין געהענדיג,
 ביים פלאץ שטעהענדיג,
 ער וויל אין הויף אריין געהן,
 ער זוכט זיי די זקנים,
 ניטאָ זיי קיין איינעם,
 געלאָזען איהם איינעם אליין.
 פון יענער צייט,
 גיט זיך א בייט
 ווי פיעל טויזענד יאָהר;
 און ביז אהער,
 דער כאַראַקטער
 איז גלייך צו יענעם דור;
 ביי זיך אין קהל־חדר
 הערט מען דעות פיעל,
 קומט אויס מען דאַרף א ריידער
 צולויפט מען אין דער שטיל;
 אין שול
 איז פול,
 מנהיגים אָהן א צאָהל;
 וואָס טהאָן
 פאר די נאַציאָן
 אנטלויפט מען ווי אמאָל.

4

אָה משה, ווען דו לייגסט זיי פאַר א לאַנד
 צו לעבען פון בעאַרבייטען די ערד
 א'ז פון אַרעמען, צו סאַי פון רייכען שטאַנד
 ווערען דייע ווערטער ניט געהערט;
 די שוטרם פון גושן
 זיי שרייען צו משה'ן:
 "דו מאַכסט אונז פאר פרעה'ן צו שאַנד,
 מען וועט אונז פעראַכטען,

ווען מיר זאָלען טראַכטען,
אין גושן - פון אַן אנדער לאַנד.
דאָס פאָלק די געמיינע,
הערט ניט די רייד זיינע
- פון אַרבייט פון שווערער געמיהט -
בכּן אי דער דעמאָקראַט,
אי דער אַריסטאָקראַט
הערען גאָר זיין עצה ניט.
ביי דיזער צייט,
די רייכע לייט
געפעהלט ניט דיזער פלאַן;
ווייל דורך דעם,
האַלט מען עס
פאַר אן אונטרייען אונטערטהאַן
צום פעבעל מען נעהמט ריידען:
"קוקט ברידער אהין!"
פון דחקות און פון ליידען,
קריכט זיי ניט אין זין!
אַ פּלל,
איבעראַל,
אויף יעדער טריט און שפור
זעהט מען
אין עס
פון דאַמאָלס זיין נאַטור.

5

אַה, מיין פאָלק! דו ביזט ערהאבען גרויס!
דו ביזט אויף אייביג פעסט געשטעלט;
פון דינע פעהלער זעהט מען אויך ארויס,
אַז דו בלייבסט אונשטערבליך אויף דער וועלט,
ביי וועלכע נאַציאָנען,
קען מען דערקאַנען,
פון פיהל טויזענד יאָהר א נאַטור?
דאָס פאָלק ווערט דאָך עלטער,
אי שוואַכער אי קעלטער,
עס בלייבט ניט פון יוגענד קיין שפור;
און דו האָסט דיין יוגענדזאַפט,

ביזט פול מיט לעבענסקראפט,
ווי אין דעם מדבר אַמאָל;
אויף דיר קומט קיין עלטער ניט,
דיין יוגענד אייביג בליהט,
סאַי דו וואַקסט אויף בערג, סאַי אין טהאַל,
אַט דיזער שכר,
איז נאָר דערפאַר
ווייל דו היטסט אין דיין שטאַם גוט;
פון משה'ן אָן
איז די נאַציאָן
ריין פון פרעמדע בלוט,
מיט פעלקער זיך זיין מתחתן
געפינט איהר ניט ביי עס,
ער ווייס זיין טאַטענס־טאַטען
ביז יעקבֿ פון שכם;
דעם דור
המדבר
זעה איך אין דיר יעצט,
דיך בייט
קיין צייט
יונג בלייבסטו ביזט לעצט!
1888

דער חילוף

1

הונדערטער יאָהרען זיינען אוועק,
קייַן ענדערונג האָט ניט געגעבען,
פונקט ווי דער זיידע לעבט אין אַלטען וויעק,
אזוי פלעגט דער אייניקעל לעבען;
אין אונזערע יאָהרען
איז נייעסען געוואָרען,
געביטען דעם פיהרונג אין גאנצען:
אין מסחר, אין חדר,
אין בילדונג, אין קליידער,
רק נייע מנהגים פערפלאנצען.
נאָר אויב דאָס איז דער פיהרונג וואָס דארף זיין
געשוינט, -
אַסור, אויב אונז האָט דער בייטען געלוינט!

2

פערצייטען דער לעבען, ווי בענוגענד, ווי שטיל -
אין דירה, אין עסען, אין קליידען,
די אויגען פון מענשען פערלאנגען ניט פיעל,
גליקליך ווי אדם אין גן־עדן;
היינט שלעפט מען דאָס יאָר,
די געזינט בעט רק נאָר,
דאָס קלעקט ווי אין ים אַ טראָפען ...
יעדער טאָג איז אַ טאָרג,
אויף אַ נייעם סאָרט זאָרג,
ביי נאכט דרעהט די קישעלע צו קאָפען,
און אויב דאָס איז די גליקען וואָס דארף זיין געשוינט, -
אסור, אויב אונז האָט דער בייטען געלוינט!

3

אַמאָל האָט אַ אינגעל אַ ביישפיעל געהאַט,
פון פאָטער'ס מנהגים און סדר;
גלויבען און מדות, פאָלקס־שטאַלץ און שטאַט,

זעהענדיג אין שטוב און אין חדר;
היינט ציעלט מען דערויף,
צו פערזאָרגען זיין גוף,
מען קוקט ניט זיין גייסט צו דערהויבען, -
דאָן קומט ארויס,
אַ דור וואָס דורכאויס,
אַהן פּאַלקס-ליעבע, אַהן זיטען, אַהן גלויבען.
און אויב דאָס איז די ערציהונג וואָס דאַרף זיין געשוינט, -
אסור, אויב אונז האָט דער בייטען געלוינט!

4

פּערצייטען א ווייבעל האָט נאָר געוואוסט בלויז
צו זיין דעם מאָן איבערגעגעבען:
ערצויגען די קינדער, געווירטשאפט אין הויז, -
ווי גליקליך וואָר זייער לעבען!
היינט ווערט פּערבראַכט,
איהר טאָג מיט איהר נאַכט,
מיט מענער, געסט, יונגע און שעהנע ...
פון די בעלער הוטשאַק,
גלייך אויפן קאַטאַק, -
צום מאָן איז זי פשוט א שכנה.
און אויב דאָס איז שוין די דאַמע וואָס דאַרף זיין געשוינט, -
אסור, אויב אונז האָט דער בייטען געלוינט!

5

פּערצייטען, א קלויז מיט תורה וואָר פול,
בעלי-בתים ביים שיעור געזעסען,
געלערענט, געדאווענט, גענעכטיגט אין שוהל,
דער פונק איד זאָל זיך ניט פּערלעשען;
היינט זינגט א כאָר,
דער עולם שווייגט גאָר,
פלי-קודש אין שוואַרצע קאַסטיומען;
די "שטעט" שטעהען פּוסט,
דער בעל-הבית האָט קוים לוסט,
יום-כיפור אין שוהל נאָר צו קומען.
און אויב דאָס איז די קדושה וואָס דאַרף זיין געשוינט, -
אסור, אויב אונז האָט דער בייטען געלוינט!

פערצייטען, פינף הונדערט גילדען נדן,
 האָט געגעבען די גרעסטע אָסאַבע,
 געקליבען א געראָטענעם, אַ עילוי, א מאַן,
 און צוויי קליידלעך אין גאַרדעראַבע;
 היינט ווערט מען גראָה,
 ביז מען דערלעבט די שעה,
 צו קאָנען איהר גלייכען דערקריגען;
 איהרע קליידער נעהמט צו,
 זיין געלט און זיין רוה,
 ער שרייבט און שרייט, ביז ער ווערט אנטשוויגען...
 און אויב דאָס איז אונזער נחת, וואָס דאַרף זיין געשווינט, -
 א סור, אויב אונז האָט דער בייטען געלוינט!

פארצייטיגע דורות, ווי געזונט און ווי רויט,
 צום טייוועל זיך ניט אָפגעגעבען,
 דעם מענשענס אָרגאן פלעגט זיין פעסט געבויט, -
 ווי געזונט און ווי לאַנג וואָר דאָס לעבען!
 היינט צו דרייסיג יאָהר,
 ווערט גראָה די האָר,
 קיין ציינער ניט אויבען, ניט אונטען;
 דער - נערוואיש, דער - דאַר,
 דער - א מאַגען־קאטאַר,
 פראווט קריעגט היינט א מענשען אַ געזונטען.
 און אויב דאָס איז דער פאַרשריט וואָס דאַרף זיין
 געשווינט, -
 אסור, אויב אונז האָט דער בייטען געלוינט!

דער מתמיד פלעגט האָבען נאָר איין אַבאָראָט,
 צו לערנען און נעמען די "סמיכות",
 אַ רב פלעגט ער זיין נאָר איינער אין שטאָט,
 איינער אין כבוד, אין יחוס;

היינט זעהט מען אין שטאָט,
דאָקטוירים אָהן שטשאָט,
פמעט באלד שוין מעהר פון חולאים,
מען פאָהרט נאָך אַרויס,
איבער שטעטלעך דורכאויס,
ווי די בעלי־תפלות אויף ימים־נוראים.
און אויב דאָס איז דער שטודיום וואָס דאַרף זיין געשוּינט, -
אסור, אויב אונז האָט דער בייטען געלוינט!

9

פערצייטען, געשעפטען שטעהען געזונט,
קיינ שטורעם־ווינט פלעגט זיי ניט ריהרען;
מיט אייגענע קאפיטאלען געבויט זיי פון גרונט,
און דורות פלעגען זיי עקזיסטירען.
היינט ווערט עס געשטעלט,
אויף פרעמדע געלט,
די פערדיענסט געהט אוועק אויף פראָצענטען,
מיט טערמינען, מיט ביינק,
אַז אָן דער זייט א געליינק,
פאלט דער דאָקטאָר מיט די פאַציענטען.
און אויב דאָס איז דער מסחד וואָס דאַרף זיין געשוּינט, -
אסור, אויב אונז האָט דער בייטען געלוינט!

10

פערצייטיגע יאָהרען, א גביר אין א שטאָט,
האָט געהאט אַן אַלמער מיט ספרים,
מיט צדקה צו לייטען, מיט פרומקייט צו גאָט,
אן אכסניא פאר רייך און פאר אַרעם;
היינט וועט זיך מיט מיר,
אויב ביי יענעם גביר,
וועט איהר דאָרט א חומש נעפינען;
אויסער די קאָרטען,
שמעקט קיינער ניט דאָרטען,
קיינ אידען א גראָשען פערדינען.
און אויב דאָס איז דער נגיד וואָס דאַרף זיין געשוּינט, -
אסור, אויב אונז האָט דער בייטען געלוינט!

פערצייטען, דעם מאָן אַז א פינגער טהוט וועה,
 האָט די ווייב שטארק זיך בעקימערט,
 געזוכט מיטלען, רפואות, און הילף אלערליי,
 זי האָט זיך דעם לעבען פּעראומערט;
 היינט מאָג ער זיך זיין,
 אין יסורים, אין פיין,
 איז זי ניט פון די פּערצייטיגע נאַרען,
 זי האָס זיך אַ פּלל,
 אַז אויפ'ן לעצטען פּאַל,
 דאַרף דאָס איהר אויך גאָר ניט אַרען ...
 און אויב דאָס איז דער זיווג וואָס דאַרף זיין געשווינט, -
 אסור, אויב אונז האָט דער בייטען געלוינט!

פערצייטען, דער איד האָט אמונה געהאט,
 מיט דער האָפּענונג אליץ דורכגעקראַכען,
 אַז עס טרעפט אן עת-צרה, דעם פּלל צי דעם פּרט,
 האָט איהם געראטירט זיין בטחון;
 ווי ער לאָזט עס איין,
 פּאַלט אין ספק אריין,
 קען דאָס איהם קיין טרייסט מעהר ניט געבען,
 און אַז עס טרעפט אן אונגליק,
 די צייט גיט א דריק,
 ענטזאגט ער זיך באלד פון זיין לעבען.
 און אויב דאָס איז די השפּלה וואָס דאַרף זיין געשווינט, -
 אסור, אויב אונז האָט דער בייטען געלוינט!

דער געמיינער פּלעגט וויסען זיין גראַד גאַנץ וואויל,
 אויפ'ן גביר די אויגען ניט גלאַצען,
 אַ זשופּעצע פון קיטיי אויף אַ גילדען אן אייל,
 "ראַצע-מאַרע - זאַגט ער - זאָל טראָגען דער קצין"
 היינט א מיידעל מיט באַב,

איז איהר וואָהל־צייג צו גראָב,
צו פראָסט איז שוין אַטלעס – מאַנטינע;
און ווען די "שכנים" דערזעהען,
דעם שיק און דעם ברען,
פּערגרעסערט עס אין דאָפעל די שנאה.
און אויב דאָס איז דער פּראָגרעס וואָס דאַרף זיין
געשוּינט, -
אסור, אויב אונז האָט דער בייטען געלוינט!

14

אַמאָל האָט דער אידעל גאַנץ איינזאַם געלעבט,
צום קריסט פלעגט ער זיך ניט מישען,
ער האָט נאָר צום רובעל פּרנסה געשטרעבט,
פון גאוות וויל ער ניט וויסען;
היינט איז ער פּלּה'ס צד ...
אין קלוב, אין מאַסקאַראַד,
אויפ'ן גאַס זיין שיקאַזנע קאַרעטע,
און אַז ער גיט נאָך א נעהם,
זיין "ליעבכען" ביי עס,
מאַכט שוין די שנאה א סמעטע.
און אויב דאָס איז די התקרבֹות וואָס דאַרף זיין געשוּינט, -
אסור, אויב אונז האָט דער בייטען געלוינט!

15

אינגבער פלעגט זיין א רפואה צום בויך,
מיענטע האָבען אלע פּערשטאַנען;
די קינפעטאָרין פלעגט זופען איהר נאַסאַטקע ווי יויך,
און א געזונטע פון בעט אויפגעשטאַנען;
היינט איז א מאַדע ארויס,
מיט די בעדער דורכאויס,
קאַרלסבאד, עמסען, איטאַליע;
אונז איז נאָר בעוואוסט,
אַז די קעשענע ווערט פּוסט,
אַבער אויף העלפען איז דאָס נאָך א שאלה ...
און אויב דאָס איז די נייעסען וואָס דאַרף זיין געשוּינט, -
אסור, אויב אונז האָט דער בייטען געלוינט!

אַמאָל פלעגט דער אידעל זיין תקיף אין שטאַנד,
 ווען ער האָט זיך ארום פרייז געריבען,
 קויפען - פערקויפען, פלעגט געהן דורך זיין האַנט,
 זיין פרייז פלעגט איהם פשוט ליעבען;
 היינט ווען ער שטודירט,
 ווערט הויך אויפגעפיהרט,
 ווי לאסקער אָדער ווי קוראַנדע
 און ווערט אין פאַרלאמענט,
 דעם קאַנצלער'ס קאַנקורענט,
 געניסט מען קולאַקעס מיט שאַנדע.
 און אויב דאָס איז די גליקען וואָס דאַרף זיין געשווינט, -
 אסור, אויב אונז האָט דער בייטען געלוינט!

דער וועלט־טעאטער

1

א שעהנער טעאטער, איז די וועלט,
די מענשען זיינען די אקטיארען,
און די קארטינעס, וואָס ווערט פאַרגעשטעלט -
דאָס מאָהלט די צייט אונז אויס די יאָהרען.
אַמאָל שטעלט זי אונז פאַר אַ סצענע,
לויטליך און ליכטיג אַ פראַכט;
אַמאָל איז גאָר אַנדערס ווי יענע:
טראַגעדיעס און פינסטער ווי נאַכט.
אַמאָל איז דער יאָהר אונז אַ גרינגער,
געזונד און פרנסה און זול;
אַמאָל איז נאָר קראַנקהייט און הונגער,
ווען געשעפטען האלט אויך זייער שמאָל.
דען די צייט איז דער דעקוראַטאָר
פון אונזער וועלט־טעאטער,
אויף דער סצענע טרעט יעדערער אַרויס,
אינער שפיעלט טראַגעדיע, -
דעם גליקט און שפיעלט קאָמעדיע,
און אלעמען גלייך טראַגעדיש לאַזט זיך אויס.

2

א שעהנער טעאטער איז די וועלט,
די מענשען זענען די אקטיארען,
און דער שופלאַד, וועלכער זיצט פערשטעלט -
דאָס איז דער שיקזאל, זיין גליקם־שטערן.
יענער שפיעלט זיין ראָליע גרויסארטיג,
דאָס פובליקום פאַטשט בראוואַ ביז גאָר,
אַ בוקעט איז שוין אויך פאַר איהם פאַרטיג,
ווייל דער גליק אין זיין סופלאַר.
עס געפעלט זיין קאָמיק, זיינע דרכים,
זיין נאָמען שיינט טעגליך אין פלאַר,
מען דערלאַנגט איהם א בוקעט פון שבחים,
ווייל דער גליק איז זיין סופלאַר.
וואָס ער זינגט שעהן די סאָלאַ,

וואָס ער שפיעלט גרויס די ראָליע,
דאָס לייענט דער סופלאָר איהם אלץ אויף פריהער;
די קלוגע רייד די פיינע,
מיינט ניט דאָס איז זיינע,
דאָס לייענט פאָר דער גליק איהם פון פאָפיער.

3

און ווען איין מינוט דער סופלאָר שטעלט זיך אָפּ,
בלייבט שוין דער אקטיאָר אין ביוש שטעהן;
דער פובליקום פייפט איהם אויס, ער פאלט פון טראָפּ,
ער וויל דער אַקט זאָל פאלען, אָבער דוקא - גיין!
אין אונזער טעאָטער דעם גרויסען,
די סבות זעהט מען איבעראל,
אַז דער גליק, דער סופלאָר לאַזט איהם אויסען,
פאַרלירט פלוצלונג זיין קאַפיטאל,
עס לאכען איהם אויס קינדער פון די וויעגען,
מען באַפלעקט איהם זיין פֿבוֹד ווי קויט,
בעלי חובות בעפאלען ווי פליעגען
און מען בעראבעוועט איהם ביז די הויט.
ער וואָלט דאן געווען א בעלן
זיין פאַרהאַנג זאָל גיכער פאלען,
דער טויט זאָל שוין מאכען זיין שפיעל אויס,
פון מויל נעבעך שלאָגט איהם פיענע
און מוז שטעהן אויף דער סצענע
און מוז צוזעהען ווי דער פובליק פייפט איהם אויס.

4

דער בעריהמטער שוישפיעלער, דער פיינער אקטיאָר,
קומט אין א קאָמעדיע אלס דיענער פאָר,
און דער געמיינער, וואָס שפיעלט זיין ראָליע שלאָף,
דער שיינט אויף דער ביהנע גאָר אַלס גראַף,
ביי אונז דאָס רוב זעהט מען דאָס גלייכען:
די ראָליע גראַף שפיעלט נאָר א פערד,
דער קלוגער מוז דיענען ביי'ן רייכען,
אַזוי שפיעלט די קאָמעדיע אויף דער ערד.
דער קלוגער, וואָס בעזיצט פלֿהמעלות

דאַרף דיענען פאר גאַנץ קליינע געלט
און האָט גאָר דערפון קיין התפעלות,
ער פערשטעהט די קאָמעדיע פון דער וועלט.
אַזוי פיהרט די השגחה,
דעם נאָר גיט זי הצלחה,
זאָנסט וואָלט ער פאר הונגער גיך אויסגעהן;
ווער עס קאָן פון שכל לעבען
וויל זי דעם קיין געלט ניט געבען,
זיין שטעטעל - זאָגט זי - וועט ער זיך זעלבסט
באשטעהן.

5

אַ שעהנער טעאָטער איז די וועלט,
די מענשען זענען די אַקטיאָרען;
אויף פיער קאַרטינעס ווערט עס איינגעטהיילט
דעם מענשענס לעבען פון געבאָרען.
שוידערהאפט איז זיין ערשטע קאַרטינע,
דער אַקטיאָר וויל פאר קיין פאַל ניט געהן,
זי טרייבט איהם מיט גוואָלד אויף דער סצענע
און ער טרעט אויף איהר ארויס מיט געוויין.
ווי ליעב איז די מוטער זיין ברומען,
זיין בראוואָ פון פובליק איז גרויס,
מען פערווארפט איהם זיין סצענע מיט בלומען
און שפיעלט זיין אַקט גאַנץ גליקליך אויס.
דערנאָך שפיעלט ער ראָמאַנען
אין פערשידענע אַרטען, פלאנען,
ביז עס הענגט שוין א פאַמיליע אויף זיין קאָפּ,
ווערט אַלט און געהט געבויגען
ביז ער פערשליסט די אויגען
און דער אַקט זיינער אין גאַנצען פאַלט אַראָפּ.

6

יעדער מענש איז אן אַקטיאָר,
יעדער שפיעלט זיין ראָליע רק פערשטעלט,
ער ווייזט זיך אויס פערקעהרט ווי אויפ'ן וואהר
און נאָר צוליעב דעם פּבּוד און צוליעב געלט.

דער שפיעלט פרום, שרעקליך פערווילדעט
און אין הארצען ווערט ביי איהם גאָט אויסגעלאַכט,
און דער שפיעלט זיין ראָליע געבילדעט
און האָט מורא פאַר שדים ביי נאַכט.
פאַר די פריילין שווערט דאָרט איהר חתן,
אַז ער שטעלט איהר זיין לעבען אין קאָן
און מיינט נאָר צו בעקומען דעם גראָשען,
דען ער ליעבט גאָר אן אנדערע פערזאָן.
און ביי דעם הענגט טויזענד שלעסער
און דער דלות איז נאָך גרעסער,
און אין דעם טראַנטעס, איז איינגענעהט פיעל געלט.
נאָר דאָס איז דער חסרון,
וואָס מיר טרויען די אקטיאַרען,
מיר פערגעסען זיך, אַז עס איז דורכאויס פערשטעלט.

די פערשיעדענע וועלט

1

איין ערד טראַגט אונז אלעמען אויף איהרע פליגעל,
איין זון בעלייכט אַרעם און רייך,
די איין שטיקעל וועלט איז גלייך צו א שפיגעל,
ניט אלעמען זעהט זי אויס גלייך.
פאר דעם פרומען איז א יריד יעדער טאַג,
ער האַנדעלט סחורה און שלעפט אין הויז,
פאר דעם אומגליקליכען איז די וועלט אן אסטראַג,
ער האַפט פון איהר צו ווערען לויז;
פאר דעם גליקליכען איז דאָס א גאַרטען, אַ סאָד,
ער האַט פּערגעניגען פון יעדער גראַז;
פאר דעם נאַרען איז דאָס א באַד,
ער הערט א טומעל און ווייס ניט וואָס;
און פאר דעם רשע, דעם דיעב,
איז דאָס א שחיטה שטוב,
דעם מילדען זעהט די וועלט אויס
פונקט ווי א חתונה הויז;
פאר דעם געדריקטען זעהט זי אויס קלאַר,
ווי די שטרייט פון די פיש אין טייך -
אַ פּלל די וועלט איז איינע נאָר
און ניט אלעמען זעהט זי אויס גלייך.

2

פאר דעם פרומען איז די וועלט א יריד,
פיעל ער טהוט איז איהם רק קאַרג,
ער לערענט, ער דאווענט, קיין שלאָף נעמט איהם ניט,
דען מאַרגען איז שוין נאָכ'ן מאַרק;
ער גלויבט, אַז דער לעבען איז ערשט נאָך דעם טויט
פאר דעם, וואָס האַט גוטס מיטגעבראכט,
און ווער עס האַט פרייטאג ניט אָנגעגרייט,
ביי יענעם איז שבת די ליפען פּערשמאכט;
דען נאָך דעם מאַרק איז שוין די קראמען פּערשלאָסען,
דעריבער כאפט ער ווי ווייט ער קאן,
די אייגענע ציצית וואָס דאָ קאָסט א גראַשען,

קריגט ער דאָרטען ניט פאר א מיליאָן;
אויף יעטווידער שטראם, וואָס עס פליהט,
שווייגט ער און רעדט נעבעך ניט
וואָס האָט ביי איהם געלט פאר א ווערטה,
אַז ער דאַרף קיין קארעטען, קיין פערד,
ברויט מיט וואָסער, אויב ער נאָר האָט,
איז ער שוין א גליקליכער איד -
אַ פלל פאר דעם פרומען, דעם דינער פון גאָט,
זעהט אויס די וועלט א יריד.

3

פאַר דעם קלוגען איז די וועלט א חדר,
זיין רבי איז דאָס די צייט;
ספרים ליגען איהם אָפען כסדר,
דאָס זענען די מענשען, די לייט;
אַן אָפענער ספר איז איהם די וועלט,
וואָס יעדער מענש איז דאָרטען א בלאט,
ווער עס פיהרט גוט און וועלכער עס פעהלט,
און דער קלוגער לערנט עס פון ביידען דעם פשט.
ער זעהט מענשען מען לויפט, מען פליהט,
דער נאָך בערלין, דער נאָך פאַריז,
דער קלייבט קאַפיטאל און דאָ לעבט ער ניט,
דער קלוגער בערעכענט אלץ ווי נאַריש דאָס איז;
דער וויל ווערען רייך אין איין טאָג,
ווערט ער פערפוילט אין אָסטראָג,
דער מאכט זיין קינד פאר א גביר
אויף דער עלטער צו שטעהן ביי זיין טהיר.
און דער האָט ניט פון זיין גאַנצען אבמאן
לסוף אויף זיינע אייביגע קליידער -
אַ פלל פאר דעם חכם, פאר דעם קלוגען מאַן
זעהט אויס די וועלט א חדר.

4

דעם שוטה, דעם נאַר, זעהט אויס ביי איהם
די וועלט מיט איהר פּריראָד,
די זון מיט די שטערען, מיט זייער סיסטעם,

זעהט דאָס ביי איהם אויס א באַד;
 אַז ער זעהט אין הימעל שטערען אָהן צאָהל,
 וואָס יעדערער שרייט: "גאַט! ווי גרויס ביזטו!"
 מיינט דער נאַר, אַז ער הערט עס פון פאל
 ווי יונים שרייען: "דאָוואַי פאַרו" ...
 אַז ער זעהט דעם ים, וואָס גאַט האָט בעשאַפען,
 וואונדער אויף דער ערד אויף יעדער טריט,
 חכמות פון מענשען, מאַשינען, טעלעגראַפען,
 האַלט ער עס פאר א בעזים, וואָס מען שמייסט זיך דערמיט,
 האָט קיין פערשטאַנד צו פערשטעהן
 דעם געבוי פון זיין קערפער אליין,
 ווי קינסטליך יעדער גליעד איז געבויט,
 און די זעלע, וועלכע בלייבט נאָכ'ן טויט,
 פון חכמה, פון בילדונג, שטעהט ער גאנץ ווייט,
 געהט ארום נאַקעט דורכאויס,
 אַז ער זעהט מען שטאַרבט, מיינט ער אַז מען שרייט:
 "נאַראַנים פון באַד געהט ארויס!"

5

פאַר דעם אומגליקליכען איז די וועלט אַן אַסטראָג,
 וואָס די צייט האָט איהם אין קייטען געשמידט,
 דעם פרייען טויט בעט ער, ער האַפט אלע טאַג,
 נאָר דער טויער ווערט דאָ שטאַרק געהיט,
 אין אונזער וועלט־אַסטראָג זעהט מען פיעל ארעסטאַנטען
 וואָס יעדער זיצט פאר אַן אנדער חטא,
 דעם האָט דער דלות פערצאַמט פון אלע קאַנטען,
 מען משפט איהם טעגליך מיט א נייעם דעקרעט;
 ביי דעם האָט פלוצלונג די געשעפטען געפלאַצט
 פון זיין גאַנצע עשירות אַז ער נאַקעט ארויס,
 זיין כבוד, זיין יחוס, האָט מען שוין אויך אַפגעשאצט,
 די וואָס קערען די גאַסען די לאַכען איהם אויס;
 דער האָט רק קראַנקהייט אין הויז,
 ער וואַלט וועלען פון דער וועלט שוין זיין לויז,
 און דער איז פון שונאים פעהאסט,
 אַז דער לעבען איז איהם שוין צו לאַסט;
 דער האָט זיינע קינדער פאר די הענטלעך געפיהרט
 און ווערט עלענד אין איינע פינף טאַג -

אַ פּלל פאַר אזעלכען, וואָס די צייט ארעסטירט,
זעהט איהם אויס די וועלט אן אסטדאָג.

6

נאָר פאַר דעם גוטערציגען ווערט זי בעטראכט
פונקט ווי א חתונה געוויס,
וואָס אין זעקס טעג האָט עס גאָט די סעודה געמאַכט
און געלאדען דעם עולם צום טיש,
און דער מילדער מענש בעדיענט דאָ דעם קעניג,
אַז עס זאָל ניט פעהלען קיין פיש, קיין געבעק,
אַז מען זאָל ניט בעריידען, אַז די סעודה איז וועניג,
גיט ער פון זיין חלק דעם צווייטען אוועק;
ער זיצט ניט ביי'ן טיש זיך פרעהליך צו מאַכען,
סארווערט ער פאַר אלעמען ווי ווייט ער קאן.
ער איז שטענדיג עוסק אין קהל'שע זאַכען
און איז נאָך א פאַרשטעהער פון זיין נאַציאָן,
און צום סוף, אַז ער דארף אהיים געהן,
בעשיינקט ער די פלייזמר גאַנץ שעהן,
משרתים און אזוי אָן דער זייט,
אויף הקדש, אויף אַרימע לייט,
דרשה געשאַנק מיט גרויס מילדיגקייט,
אויף וואָהלטאַטען עולם'שע געלט,
זעגענט זיך אָב מיט די חתונה לייט
און געהט רוהען אין זיין געצעלט.

1878

דער צבוע'יאק

1

זיי מיר מודה, ווייב, דעם פסק;
בין איך דען ניט פֿון די חכמים,
אז איך בין א צבוע'יאק
און ווייז זיך אויס פֿאר א צדיק תמים,
איך צאפ דאָך שטענדיג פֿרעמדע בלוט,
איך ב'רייס יתומים און אלמנות,
איך עס מיר טרפות גאנץ בערוהט,
איך טהו בשתיקה אלע פסלנות,
מיין הויקער דארף נאָר זיין געראַטען,
די אויגען פֿערגלאַצט געהן אין גאַס,
די ציצית מיט דעם טלית-קטן,
די פיאותלעך פֿון מקוה נאָס,
די נייע וועלט רופֿען זיי פֿוילעס
צו שילטען זיי ניט ווערען מיד,
דאָן שרייט די וועלט שוין מיט קולות,
אז איך בין א צדיק א איד.

2

אלע שלישיית געלט, מיט אלע נדנ'ען,
און פֿון שותפים אלע בטוחות,
און וואָס ווייבער גנב'ענען פֿון די מאַנען
טראַגט מען צו מיר פֿון אלע רוחות;
פֿאַהרט ווער אָפֿ אויף יענער וועלט,
ביי מיין קרעטשמע מאכט ער א פֿאַפּאַס,
איבער די יורשימ'ס גאנצע געלט
מאכט מען מיר פֿאר אן אפּוטרופּוס;
ווי איך ווער שוין אין פֿעדערען וואַרים
מאָך איך מיר מיין קונץ בעזאַכט,
אין דער פֿריה פֿלוצלונג מאַך איך אַ לאַרם,
אז מען האָט מיך בע'גנב'עט די נאַכט;
עס קלאַגען שוין יתומים, אלמנות,
און מיר כלומר'שט וואַרפט אויך אין קעלט,
אידען האַבען אויף מיר נאָף רחמנות;

ווי דעם צדיק געהט שלעכט אויף דער וועלט!

3

ווען איינער איז מיר מיט א וואָרט נוגע
איז ער שוין גלייך מקבל נזיפה,
ווארום ביי קהל איז מיינע די ערשטע דעה,
מיין שטול איז אויבען צו יעדער אסיפה;
אלע געלטען פון די נאָבאַרען,
וואָס מען צאָהלט מיר וואָכער נאָך די סדרות פֿון לות,
פֿון אלע נאלאָגען פֿון סוועטשני סבאַרען,
בין איך דער צדיק, דער גאַנצער בטוח;
איך ווייז קיינעם ניט קיין חשבונות,
ווער סמייעט ביי מיר פֿרעגען שטשאַט,
דען אויף יענעם זוך איך שוין עונות,
איך זאָג, אַז ער לייעקנט אין גאַט;
זיין הויז, זיין געזונט געהט פֿערלאָרען,
זיין פרנסה נעהם איך צו פֿון האַנט,
דערנאָך מאַך איך איבער די יאָהרען
און באַקלייד איהם אין סארע געוואנט.

4

די שטאַט מוז טאַנצען נאָך מיין ניגון,
קיינער רעדט ניט אויף מיין סחורה,
ווארום ארום מיינע מילכיגס טאַנצען זיי ווי פֿליגען,
און דער וואָלט שוין רעדען, האָט ער מורא;
מיין סחורה ווערט קיין מאָל ניט פֿערלעגען,
עס שיינט עס לייכט מיין שילד, מיין דגל;
ווען איך קוילע מענשען גלאָץ איך מיט די אויגען,
איך דאַרף נאָך קרעכצען, ווען איך צערייס מיט די
נעגעל;
מיין סחורה האלט איך שטענדיג אָפען,
סיי שבת סיי יום־טובֿ סיי וואָך,
קיין רב וועט מיר דערפֿאַר ניט שטראַפֿען,
דען מיט אטלעס פֿערדעק איך די מאָך;
שלישי קומט מיר מיט גבאות,
מיט הקפות מוז איך פֿריהער געהן,
פֿון הכנסות פון שול מיט הוצאות

דער נאמן בין איך נאָר אליין.

5

פֿון אלע קצבות מאך איך די סמעטע,
פאר געפֿאלענע באַלעבאַטים יחסנים
נעהם איך פריהער פאר זיך אדאָפּ די פעטע
און די פאדאנקעס פֿאר די קבצנים;
אויף די נייע לעהרער, וואָס לערנען שרייבען,
מאך איך אסיפות פון מיינע דעפוטאַטען,
איך דריק זיי, איך שטיק זיי, פֿון שטאָט צו פערטרייבען,
דען צו מיינע קונצען קען עס גרייליך שאַטען.
דו קענסט דאָך אָט דעם עזות פנים,
געווען א לעהרער ביי'ן היגען בעל הבית,
האָב איך אָנגערעדט ביעגלע יונים
און געמאכט איהם א פאלשען דאַנאָס;
דער ווייב'ס גיסען טרערען איז בלאָטע,
וואָס זיי זיצען שבתים אָהן ברויט,
איהם פערשיקט ארעסטאַנסקע ראָטע
און די קינדער צו שטארבען פון נויט.

6

מיין נישט, מיין ווייב אַז דאָס גילט נאָר איצטער,
דאָס האָט נאָך געגאַלטען אין ירושלים,
דער פאלשער נביא דער פערשפיצטער
האָט פֿערדעקט זיין טומאה מיט יראת שמים,
זיי האָבען דעם עולם בע'גזל'ט, בערויבט
מיט פֿאלשע נביאות, מיט ווערטער טרייע,
און דער המון האָט אין זיי געגלויבט
אפֿילו מעהר ווי דעם נביא ישעיה.
מכיה'ן פאַטשט מען אין פנים,
ירמיהו'ן געזעצט אין אַסטראָג,
זכריה'ן פֿערגיסט מען די דמים
מיט די פֿאלשע נביאים'ס פֿערזאָג;
צו רעדען ווער וועט עס סמייען,
אַז דער וואָלף געהט אין א שעפסען פֿעל,
און כל זמן די וועלט וועט זיך דרעהען

איז די סחורה ביי אידען ראיעל.

דער צבוע'יאק
צווייטער טהייל

1

אָט האָט איהר אייך אַ ריינעם שפיגעל,
ווי שכל געהט צו שטראנד,
זילבער ווערט געפרוּווט אין טיגעל,
מענשען אין פֿערשטאנד.
זעהט איהר יענער גלאַצט די אויגען
ווייכלעך ווי א בלום,
געהט דעם קאַרק צו דר'ערד געבויגען,
מיינט ניט דאָס איז פרום;
ניט אלץ איז גאַלד וואָס שיינט פון ווייטען,
זעהט זיין האַנדעל נאָר מיט לייטען,
קען ער מיט רובעלס זיך שטראַפֿירען.
אָט דאָס איז ניט פֿערשטעלט;
ווייל מען מענשען ריין פרובירען,
די פראַבע איז נאָר ביי געלט.

2

ווער האָט דעם אידענס בוך געלעזען
און עס האָט איהם ניט געאַרט
פיעל משיחים איז געוועזען,
וואָס האָבען אונז גענאַרט;
געגאַנגען ווינטער אין איין מקואות
מיט מופתים אונז פֿערטויבט,
דער עולם האָט געהאט א טעות
און אין זיי געגלויבט;
מיר האָבען דעריבער פיעל געליטען,
מען האָט אונז פיעל געברענט, געשניטען -
היט אייך שוין פֿון דער סכנה,
פֿון מענשען וואָס פערשטעלט,
דען זייער ציעל און די כוונה
איז כבוד אָדער געלט.

די צבוע'יאקעס מאכען קאליע
 דעם שם פֿון פרומע לייט,
 מען פֿרעגט שוין היינט א נייע שאלה,
 אויב פֿרום איז עהרליכקייט;
 ווייל דער צבוע'יאק איז פול מיט חטאים
 און בעט נאָך געצאָהלט דערפֿאר,
 ווי זמרי טהוט ער מעשים רעים,
 ווי פנחס בעט ער שכר.
 און ווייל דער עולם איז ניט זיכער,
 דארום פערלאָזט מען פֿרומע גיכער,
 קוקט אייך אום פֿון אלע קאנטען,
 צי זייט איהר ניט פערקויפֿט,
 שעצט דעם פרומען ווי בריליאנטען,
 פֿון צבוע'יאק אנטלויפֿט!

רחל מבכה על בניה

(דער מוטער רחל'ס געוויין)

כה אמר ר' קול ברמה נשמע נהי בכי
תמרורים רחל מבכה על-בניה מנאה להנחם
על-בניה כי איננו (ירמיה ל"א מ"ו).

1

די זון האָט אָנגעוויזען אין מערב זייט,
מיט די רויטע פלאמען, אַז זי נעהמט אפשייד,
און די נאַכט מיט איהרע פינסטערקייט,
האָט אָנגעטהאָן די ערד אין א שוואַרצע קלייד.
די וועלט מיט איהרע לייט שווייגען שטום,
די נאַטור שלאָפט - סאַי בערג, סאַי טהאַל,
די לבנה געהט זיך גאַנץ שטיל אַרום,
פון די שטערען הערט מען אויך קיין קול;
נאָר א שטימע די שטילקייט צושלאָגט,
א קול פון א פרוי וויינט און קלאָגט,
מיט די פידעל שפיעלט זי נאָך צו
אַ טראַגישע מעלאָדיע;
פון איהר ניגון, פון איהר געוויין,
קען די כוחות אויסגעהן,
און שרייט נעבעך פון איהר געצעלט:
- פערוואַגעלט בין איך אויף דער וועלט!

2

אַ קורצע צייט האָב איך נחת געהאַט,
בשעת גאָט האָט אייך אין אייער לאַנד געשטיצט;
דער מזבח איז געווען מיט קרבנות זאַט,
די כרובים מיט די פליגלען האָבען אייך בעשיצט,
דוד'ס קינדער אין א קרוין געקליידט,
דער כהן גדול אין זיין קאַסטיום,
און די סנהדרין - ווי א געפלאַנצטער בייט,
און דער בית-המקדש - ווי א פריהלינגס-בלום!
דריי מאָל אין יאָהר אין דער צייט,
געקומען פון נאָהענט און פון ווייט:
דער בריינגט קרבנות צום שלאַכט,

און דער האָט ביכורים געבראַכט!
לויס האָבען מיט כלים געשפּיעלט!
דער איד האָט זיך הייליג געפּיהלט,
די גאַסען מיט פּרעהליכקייט זאַט, -
דאַן האָב איך נחת געהאַט!

3

אַבער ציון האָט פּערלאָרען איהר פּערגעניגען,
איהר מאַיאַנטעק פּערשפּיעלט אין קאַן;
דער אָרט "בית־לחם", וואו מיינע ביינער ליגען,
געהט שוין אין אַבלות אַנגעטהאַן!
דו, באַרג לבנון! דו, גוטער פּריינד!
וואַסערע פּיס צוטרעטען דיך היינט?
דו, באַרג מוריה! דו הייליגער אָרט!
אַ מחמד־אַנער "מעטשעט" שטעהט גאַר דאָרט!
די גאַסען שטעהען שוין פּוסט,
די וועגען זענען פּערוויסט,
אין ברמל קיין בלומען בליהט,
די טהורעמס גלאַנצען שוין ניט!
די כהנים וואָס האָבען געשטיצט,
די נביאים - וואו זעה איך זיי איצט!
וואו איז אייער קרוין, אייער רייך?
וואָס איז היינט געוואָרען פּון אייך?!

4

איך קוק איצט אויף ירושלים ביי'ם מערב־וואנט,
איך זעה דאָרטען מיינע קינדער ווי קוילען שוואַרץ,
זיי שפּאַרען אָן די קעפּ אויף די דאַרע הענט,
און אַכצען נאָר און קרעכצען, אַז עס פּערקוועטשט דאָס
האַרץ!

ניטאָ אין ירושלים קיין בוים, קיין שטיין,
וואָס איז ניט געווען נאָס פּון מיין קינדס געוויין!
מיין קינד צו דריקען איז א קינדער־שפּיעל,
וואו מען שיסט - איז ער דער ציעל!
פּון מאַלדאָויע הער איך א געשריי,
מיין קינד שרייט דאָרט, - אוי וועה!
פּון אַראַביען שרייט ער "ניט גוט!" -

מען פֿערגיסט דאָרט ווי וואַסער זיין בלוט!
פון אַזיען שרייט ער נעבעך "שלעכט!" -
דאָרטען געפינט ער קיין רעכט!
אין פֿרס בעוויינט ער די ערד,
דאָרט טהוט מען מיט זיי ווי מיט פֿערד!

5

אין הימעל די טויזענדער שטערען,
בעוויינען אלע מיין קינדס אומגליק!
די אלע בוימער גיסען טרעהרען,
די פויגעלעך ענטפערען אויך צוריק!
נאָר די האַרץ פון דיינע פיינד איז פֿערשטיינט,
דער אומגליק האָט זיי דאָס האַרץ פֿערשפֿארט!
דער קראַקאָדיל, דער אכזר, טרעפט אויך ער וויינט,
נאָר דיינע שונאים'ס האַרץ איז ווי אייזען האַרט!
אַך, גאָט! - ענטפער שוין מיר!
זאָג שוין - פיהל איז דער שיעור
צו ליידען, א דור נאָך א דור,
אין צרות - צוויי טויזענד יאָהר!
איהר, שטערען, זאָגט מיר, - אויב איהר ווייסט,
איז דען אייביג פֿערלאָרען מיין טרייסט?!
אוי, ניין! איך שפיר נאָך, איך שפיר!
אַך, גאָט, ענטפער שוין מיר!

1861

דאָס ליעד פון אויג

1

זאָג מיר, דו אויג, איך פרעג נאָר דיר,
דו ביסט דאָך געשעצט אין דער וועלט.
ביסט טייער, ביסט איידעל, ביסט שעהן אָהן א שיעור,
ביסט גלייך ווי א פענסטער אין געצעלט.
דו שטעהסט איהם אין קאָפּ ווי אַ פיקעט אויפ'ן טורעם,
פון שטיינער, פון גריבער ביסטו איהם אַ שירעם.
ביסט קלאָר ווי קריסטאל, ווי דימענטען פּיין,
איידעלער פון די אויג קען שוין ניט זיין.

רעפּריין:

טאָ זאָג מיר, דו אויג, וואָס איז מיט דיר דער מעהר,
אַז ווען דו לאכסט מיט גרויס פרייד, רינט פון דיר
אַ טרעהר.
טאָ זאָג מיר, דו אויג, א. ז. וו.

2

ווי שעהן, ווי רייך דו זעהסט אויס אין גאַנצען,
ווי א דימענט אין א גאַלדענעם רינג.
דער שוואַרצאפעל אין מיטען טהוט אין דיר טאַנצען,
עס לויפט און בעטראַכט אלצדינג.
קיין פויגעל, קיין קויל לויפט ניט ווי דו,
געשווינדער פון אלע, דו אויג, ביסטו.
אומעטום א בליק און גלייך בעטראַכט,
ווער פערמאַגט עס, ווער קען עס, ווער האָט עס
די מאַכט.

רעפּריין:

טאָ זאָג מיר, דו אויג, וואָס איז מיט דיר דער מעהר,
אַז ווען דו לאכסט מיט גרויס פרייד, רינט פון דיר
אַ טרעהר.
טאָ זאָג מיר, דו אויג, א. ז. וו.

3

פֿאַר וועמען איז טהעאטער מיט אלע אַקטיאָרען,
שפיעלען ראָלעס א פראַכט.
פֿאַר וועמען איז זיידענס אין אלערליי קאָלירען,
אין דעשענעס אין צווייגען געמאַכט.
פֿאַר וועמען איז בלומען וואָס וואַקסען אין גאַרטען,
אַנגענעהמע רויזען, וואָס געפינען זיך דאָרטען.
דעם בלינדען מענשען נוצט דאָך עס ניט,
נאָר פֿאַר דיר, דו אויג, פֿאַר דיר איז דאָס גוט.

רעפריין:

טאָ זאָג מיר, דו אויג, וואָס איז מיט דיר דער מעהר,
אַז ווען דו לאַכסט מיט גרויס פרייד, רינט פֿון דיר
אַ טרעהר.
טאָ זאָג מיר, דו אויג, א. ז. וו.

4

די געמאָהלטע פּאַקאיקעס אין אלערליי קווייטען,
פֿאַר וועמען איז מעהר ווי פֿאַר דיר.
די טייערע בילדער וואָס קאָסטען דוקאַטען,
געזיכטער אויף געגילטען פּאַפּיר.
פייער צום לייכטען, גאַזע צום ברענען, -
אַלע זעהען דיר און דו זעהסט יענעם,
אַהן דיר איז דער מענש געצוואונגען אין פרעס,
ווען די אויג פעהלט, חלילה, איז ער גלייך צו אַ מת.

רעפריין:

טאָ זאָג מיר, דו אויג, וואָס איז מיט דיר דער מעהר,
אַז ווען דו לאַכסט מיט גרויס פרייד, רינט פֿון דיר
אַ טרעהר.
טאָ זאָג מיר, דו אויג, א. ז. וו.

5

זילבער פּערעל, טייערע בריליאַנטען,
פֿאַר וועמען איז מעהר ווי פֿאַר דיר.
נייע מאַדישע קליידער וואָס טראָגען נאָר פראַנטען

אין פֿערגעניגען פֿון געמיינעם ביז דעם גביר. פֿון אַ שעהן ליעב קינד, ווער האָט הנאה, דעם שמייכעל, די מינע, די איידעלע המצאה, - אין אלע תענוגים וואָס קומט נחת צו ווער קוקט עס, ווער זעהט עס מעהר ווי דו, -

רעפריין:

טאָ זאָג מיר, דו אויג, וואָס איז מיט דיר דער מעהר, אַז ווען דו לאכסט מיט גרויס פרייד, רינט פֿון דיר אַ טרעהר. טאָ זאָג מיר, דו אויג, א. ז. וו.

6

ווי וואָלט דער מענש וויסען ווען טאָג און ווען נאכט, ווען דו וואָלסט איהם גיט אָנגעזאָגט ווען די זון, די לבנה לייכט לויטער אַ פראַכט, און ווען זיי אַ וואָלקען פֿערשלאָגט. דער קאָלירטער רעגען־בויגען וואָס וואונדער צו זעהן, דער פייערדיגער בליץ וואָס גיט פֿלוצלונג אַ ברען, די זון, די לבנה מיט די פֿרעהליכע שטערען, פֿון וואַנען וואָלט ער וויסען ווען ניט די אויג'ס ערקלעהרען.

רעפריין:

טאָ זאָג מיר, דו אויג, וואָס איז מיט דיר דער מעהר, אַז ווען דו לאכסט מיט גרויס פרייד, רינט פֿון דיר אַ טרעהר. טאָ זאָג מיר, דו אויג, א. ז. וו.

די בלום

1

וואו אלע פאָהרען אין מיטען וועג,
ליגט דאָרט א טייערע בלום;
עס ליגט און פוילט אייניגע טעג,
דער ווינט וואָרפט איהר אַרום.
זי שרייט און וויינט מיט גרויס געבעט;
פאַמעלעך, זעהט ווי איהר געהט.
האַט רחמנות, זעהט איהר צוטרעט
אַ בלום מיט א פרעכטיגען קווייט;
רחמנות האָט ווער,
קומט נאָר אהער
הויבט אויף א בלום וואָס זי גלאַנצט,
טראָגט מיך אַהין,
פון וואַנען איך בין, -
וואו מען האָט מיר צום ערשטען געפלאַנצט.

2

אַז איך זעה איצט בלומען פון יעדער זייט
גיעסט פון מיר טרערען אַ טייך,
איך דערמאָן זיך מיין גליק פון די פאַריגע צייט,
געווען מיט אלע בלומען צוגלייך.
אין קייזערליכען גאַרטען ווען איך האָב געבליהט
און די זון האָט מיר ליכטיג געשיינט,
צעהנדליגע דיענער האָבען מיר געהיט -
טו זעה נאָר דעם סוף פון מיר היינט:
דער טרעט און דער קוועטשט,
צואווייקט און צונעצט,
די בלעטער אַראָפּ פון קאַליר,
איך ליעג אויפ'ן מיסט,
דער רעגען ער גיעסט,
עס איז גאָר קיין רחמנות אויף מיר.

3

ווי די בלום וויינט דאָ און שרייט,
עס צונעהמט יעדען מענשען זיין האַרץ,
קומט אָן א "מלאך" גאָר פון דער זייט
און הערט דאָ איהר שרייען, איהר שמארץ.
זאָג מיר, דו בלום, זאָג מיר דעם וואָרט,
צונעהמסט מיר מיין האַרץ אָהן א ברעג;
וואו ביזטו געוואקסען, ווי רופט מען דעם אָרט,
ווי קומסטו אהער אויפ'ן וועג?
טהוט זי א געשריי:
אוי, ווינד איז מיר, וועה!
צי דו דערקענסט מיר שוין גאָר ניט פון פריהער?
פון ירושלים בין איך,
איד רופט מען מיך,
האָב דו כאַטש רחמנות אויף מיר.

4

פאר צוויי טויזענד יאָהר ווען דו וואָלסט מיר זעהן,
בשעת איך האָב מיין מלוכה געהאַט,
וואָלסט זיך אליין פערוואונדערט ווי איך בין געווען,
די שעהנהייט פון מיין יעדער בלאַט;
פהנים, לויים, גענערעלער אָהן א שיעור,
איך האָב דאָמאַלס שטאַלצירט אין פלאָר,
דאן האָט מען פלוצלונג אויסגעריסען מיר,
איך וואלגער מיך באלד צוויי טויזענד יאָהר.
וואו איך בין געווען,
האָב איך רציחות געזעהן
געריסען מיר גליעד פאר גליעד;
געברענט און געשניטען
און נאָך מעהר צרות געליטען -
גאָר ווייל איך בין אַ איד!

5

אַזוי האָט זיך אמאָל געוואַלגערט דער איד,
ווי די בלום אויפ'ן וועג מיט איהר צוועט;
דער נעהמט צו זיין פֿבֿוד, דער רופט איהם "זשיד",
דער מיט די פיס איהם צוטרעט,
און ער האָט שוין פערלאָרען זיין מוט און זיין טרייסט,

פערלאָרען זיין קראפט און זיין מאַכט,
מעהר ניט אמונה, דאָס איז נאָך זיין טרייסט
אין דער לאַנגער פינסטערער נאַכט.
אַך, מיין האַרץ
פלאצט מיר פון שמארץ,
דו האָסט דאָך אַמאָל אויך געבליהט;
אַזאַ שעהנער צוועט
יעדערער טרעט,
ווי האָט מען עם קיין רחמנות ניט.

6

ווי נאָר דער "מלאך" הערט איהר דאָ דערמאָהנען
איהר אלטען יחוס פון ציון,
זעצט ער איהר צווישען אלע וואַזאַנען,
זי הויבט וויעדער שוין אָן צו בליהען,
און ער טרייסט איהר מיט מיטלייד: וואַש אָפּ דיינע
טרערען,
די זון הויבט דיר אָן שוין צו שיינען,
איך וועל דיר חלילה ניט שטערען,
איך וועל דיר נאָך פוצען און פיינען,
פרעגט זי ביי איהם:
זאָג מיר דיין שם,
לאָמיק וויסען דעם נאָמען פון זיי.
ענטפערט ער איהר:
דער נאָמען פון מיר
איז אלכסנדר קייזער פון ראָסיי.

1860

א בריעף פון דער מוטער ציון

1

דורך די פאָעטען, די שטענדיגע היטער, וואָס גאָט האָט זיי ביי מיר פאר וועכטער געשטעלט, שיקט אייך א בריוועל, איך ציון, די מוטער, צו אייך, מיינע קינדער פון צווייטען זייט וועלט. געגריסט זייט פון מיר און פון אייערע שוועסטער, פון פרמל, לבנון, פון יפו ביים פאָרט, פון די וואנט פון מקדש, דער מויער דער פעסטער, פון הר הזיתים, דער הייליגער אָרט, פון חרמון, פון ירדן, דער שפאציר דער בעסטער, וואו איהר פלעגט יונגעהייט שפילען זיך דאָרט.

2

פרעהליכע בשורות קען איך אייך מיטטהיילען, מיין יוגענד ווערט איצטער צוריק אָפגעפרישט, עס קומען די קינדער די וואונדען צו היילען, צו בויען די חורבות, וואָס שטעהען פארוויסט. זיי גרינדען קאָלאָניעס, און זעצען זיך ווידער צום טיש ביי דער מוטער, ווי מוטיג, ווי פריי, און עסען און טרינקען און זינגען זיך ליעדער; די שפראך און דער ביבעל לעבט אָפ אויף דאָס ניין; און זיינען גאנץ גליקליך און לעבען, ווי ברידער; מיין הארץ קוועלט צו שטעהן און צו קוקען דערביי.

3

נאָר פון אייך, מיינע קינדער, האָב איך קיין געריסען, איהר האָט זיך, אפנים, פארגעסען אָן מיר; איהר ווילט פון דער מוטער, פון ציון, ניט וויסען עס גיט פון אייך קיינער, וואָס עפענט מיין טהיר. ביי מיר בויט מען שטעט, עס בליהט נייע נעמען, מיין פינסטערע טרויער־קלייד טהוט מען מיר אויס, איהר ווייכט גאָר, איהר ווילט גאָר קיין אנטהייל ניט נעהמען - דערמאָנט אייך ווער ציון, דאן לאַכט איהר אויס - מיט אייער מוטער דארפט איהר זיך ניט שעהמען,

זי וואַר, און זי האָפּט ווידער זיין אמאָל גרויס!

4

איז אייך דאָרטען גוט און איהר מאכט פיין א לעבען,
פרעהט מיר מיין האַרץ, אַז מיין קינד לעבט דאָרט פריי,
מעגט איהר זיך אודאי דאמיט איבערגעבען
צו נעמען אנטייל אין ציון'ס געביי;
נאָר מיר האָט די פראקטיקע לאַנג שוין געוויזען,
אַ פראקטיקע וואָס דויערט באלד צוויי טויזענד יאָהר,
אַז אנטיסעמיטען, ווי דערנער, ווי שפיזען, -
האַסען אייך פלוצלונג ווען איהר שטייגט אין פלאַך,
איהר ווערט גיך פון ווירטה און פון הויז אויסגעוויזען:
היינט זוך פון דאָס ניי איצט א וואוינונג, א סטאָר.

5

טויזענדער יאָהרענלאנג זיינען פאָראיבער,
עס קומען אָן פעלקער צו מיר אלערליי;
מיין ערד גיט קיין פרוכטען, מיין לופט – געלער פיבער,
דען איך לייד קיין פרעמדע, איך שטים ניט מיט זיי,
ווי מיינע קינדער זיינען אָנגעפאָהרען,
געגרינדעט קאָלאָניעס מיט גאנץ וועניג געלט,
גבורים און העלדען ווערען דאָרט געבאָרען
די אלערליי פיבערט איז דאָרטען געפעהלט, -
זיי פיהלען זיך גליקליך, עס בליהען די יאָהרען,
ווי אין שלמה'ס צייטען, א פרעהליכע וועלט!

6

אַ יידישע שטאָט איז ניו־יאָרק די גרעסטע;
איהר געפינט ניט איהר גלייכען אין דער גאנצער וועלט,
און פון אלע לענדער קומען צו מיר געסטע:
איך בעטראכט מיינע קינדער- אמעריקא פעהלט!
האָט איהר זיך מיט ציון אויף עוויג געזעגענט?
אין הארצען פערלאָשען דעם לעצטען פונק?
פרעמד, ווי מיר וואָלטען זיך קיינמאָל בעגעגענט,
איהר גאָרט מיך ניט זעהן, אייך דורשט ניט קיין טרונק.
געדענקט, פילייכט טרעפט אייך, עס שנייט צי עס

רעגענט, -
צום אנדענקען נאָט אייך מיין בריעף און מיין ווונק.

1892